



ప్రొ. ఆలం కుందుమిరి

# కామ్రేడ్స్

డిసెంబర్ 2013

మాసపత్రిక

వెల: రూ.7



డిసెంబర్ 12న

## చలో పార్లమెంట్





## నిజాం నిరంకుశత్వాన్ని సవాల్ చేసిన కమ్యూనిస్టు యోధుడు

# ప్రొ॥ ఆలం కుందుమిరి

“తరతరాల బూజు నిజాం రాజు”గా వర్ణించబడ్డ నాటి నిజాం ప్రభువు పాలనలో హైదరాబాద్ సంస్థానం ఒక భయానకమైన అణచివేతలో నలిగిపోయిన కాలం అది. గ్రామీణ ప్రాంతాలలో వేలాది ఎకరాలకు యజమానులయిన భూస్వాములు, దేశ్ముఖ్లు, పటేళ్ళు సామాన్య ప్రజానీకాన్ని వెట్టిచాకిరి పేరిట పీల్చి పిప్పి చేసేవారు. మెజారిటీ ప్రజల మాతృభాష తెలుగు నిరాదరణకు గురయింది. పాలకవర్గాల భాష ఉర్దూ అధికారిక భాషగా చలామణి అయింది. విద్య అందరికీ అందుబాటులో లేకుండా స్వల్పంగా ఉండేది. ఆ విధంగా సాంస్కృతికంగా కూడా ప్రజలు నిరాదరణకు గురయ్యేవారు. అణచివేత, పీడన ప్రతిఘటనకు దారితీస్తుందనే సహజ న్యాయసూత్రం ప్రకారం ప్రజలు లోలోపల రగిలిపోతూ బయటపడేందుకు వేయికళ్ళతో ఎదురుచూసేవారు. తమకు తోచిన రీతిలో ప్రతిఘటిస్తూ విఫలులయ్యేవారు. అయినా దోపిడి పాలన కూలదోయడం అంత సులభం కాదుకదా!

రష్యాలో విప్లవం విజయవంతమై సోషలిస్టు వ్యవస్థ ఏర్పడడం, చైనాలో మావో నాయకత్వాన కమ్యూనిస్టు పార్టీ విజయాలను సొంతం చేసుకుంటూ పురోగమించడం భారత దేశంలోని కమ్యూనిస్టులలో కూడా కొత్త ఉత్సాహాన్ని, ఆశలను, దిశానిర్దేశాన్ని అందజేసింది. అటువంటి వాతావరణంలో ప్రజల బందిఖానాగా పిలువబడ్డ నిజాం సంస్థానంలో ప్రజలను విముక్తి చేయడం కోసం కమ్యూనిస్టుల నాయకత్వంలో ప్రయత్నాలు ప్రారంభమయ్యాయి. ‘ఒక నిప్పురవ్వ దావానలాన్ని సృష్టిస్తుందని’ అన్నట్లు ప్రారంభించబడ్డ, ‘కామ్రేడ్స్ అసోసియేషన్’, అగ్నిజ్వాలలా నిజాం సంస్థానాన్ని చుట్టుముట్టి పూర్తిస్థాయి కమ్యూనిస్టు పార్టీలా అవతరించడానికి తోడ్పడింది. ప్రపంచ ప్రసిద్ధిగాంచిన వీర తెలంగాణా రైతాంగ సాయుధపోరాటానికి దారితీసింది. ‘నీ బాంచెన్ కాల్మక్త’ అన్న వెట్టి చేతులే ఆయుధాలు పట్టి నిజాం మిలటరీని, రజాకార్ గూండాల్ని మట్టి కరిపించేలా చేసింది. భారతప్రభుత్వ సైనిక శక్తిని కూడా సవాలు చేసే స్థాయికి ఎదిగింది. అటువంటి కామ్రేడ్స్ అసోసియేషన్ ప్రారంభించడంలో ఒకరయిన ప్రొ॥ ఆలం కుందుమిరి జీవిత విశేషాలు తెలుసుకోవడం మనకెంతో స్ఫూర్తిదాయకంగా వుంటుంది.

7, ఫిబ్రవరి 1922నాడు హైదరాబాద్ లో ఒక సామాన్యమయిన ముస్లిం కుటుంబంలో శ్రీ ఆలం కుందుమిరి జన్మించారు. విద్యావంతులయిన కుటుంబంలో జన్మించడం వలన ఆయన చిన్ననాటినుండే నిజాం నిరంకుశత్వాన్ని నిరసిస్తూ అభ్యుదయ

భావాలవైపు ఆకర్షితులయ్యారు. అదే ఆయనను 1938లో ప్రారంభించబడ్డ కామ్రేడ్స్ అసోసియేషన్ లో భాగస్వామిని చేసింది. ఆవిధంగా హైదరాబాద్ సంస్థానంలో కమ్యూనిస్టు పార్టీ వ్యవస్థాపక సభ్యుడిగా చరిత్రలో నిలిచిపోయారు. ఆయన మొదటినుంచి కూడా కార్మికులను ట్రేడ్ యూనియన్ ఉద్యమంలో తీసుకురావడం కోసం ఎంతగానో కృషి చేసారు. అప్పటి ఆల్విన్ ఫ్యాక్టరీ, వజీర్ సుల్తాన్ టుబాకో కంపెనీలలో ట్రేడ్ యూనియన్ కార్యక్రమాలను కొనసాగించారు. ఇంతేకాకుండా ఆయన తనతోటి కామ్రేడ్స్ ను కలిసి హైదరాబాద్ మునిసిపాలిటీ, ప్రజా రవాణా, నిజాం రైల్వే, నిర్మాణ రంగాలలో కార్మికులను ఆర్గనైజ్ చేసారు. హైదరాబాద్ లోని ముషీరాబాద్, సనత్ నగర్ ప్రాంతాలలో వస్తున్న పరిశ్రమలలోని కార్మికులను కూడా కమ్యూనిస్టు ఉద్యమంలోకి తీసుకురావడానికి ఎంతో కృషి చేసారు.

హైదరాబాద్ సంస్థానంలో కమ్యూనిస్టు పార్టీ నాయకత్వంలో తెలంగాణా రైతాంగ సాయుధ పోరాటం ప్రారంభించబడ్డాక ఆలం కుందుమిరి పాలకుల ఫాసిస్టు దమనకాండకు బెదరకుండా దృఢంగా నిలబడి గెరిల్లా యోధులకు పూర్తి సహాయ సహకారాలను అందించారు. తలదాచుకోవడానికి రహస్య స్థావరాలు ఏర్పాటు చేయడం, పోరాటానికి అవసరమయిన ఆయుధాలను సేకరించి వారికి అందజేయడం వంటి ఎన్నో సాహసోపేతమయిన కార్యకలాపాలలో ఆయన పాల్గొన్నారు. నిజాం సంస్థానంపై కాంగ్రెస్ ప్రభుత్వం చేపట్టిన పోలీస్ చర్యలో భాగంగా గ్రామాలలో ప్రజలమీదను మరియు హైదరాబాద్ లోని పాతబస్తీలో ముస్లింల మీదను తీవ్ర దమనకాండ కొనసాగింది. ఆ సందర్భంగా ప్రజల ప్రజాస్వామిక హక్కుల పరిరక్షణ కోసం శ్రీ ఆలం కుందుమిరి అగ్రభాగాన నిలబడి పోరాటం చేసారు. ఉస్మానియా యూనివర్సిటీ ప్రొఫెసర్ గా కొనసాగుతూ స్వాతంత్ర్య సమరయోధుడుగా, గొప్ప తత్వవేత్తగా, మేధావిగా ప్రసిద్ధి గాంచారు. ఎంతోమంది యువకులను విద్యావేత్తలుగా తీర్చిదిద్దడంలో ఆయన కృషిచేసారు. ఆయన జీవిత చరమాంకంలో ప్రముఖ మార్క్సిస్టు నాయకులయిన కా॥ పుచ్చలపల్లి సుందరయ్య, కా॥ ఎమ్. బసవపున్నయ్య ల వంటి అగ్రనేతలతో కలిసి హైదరాబాద్ లో వామపక్షాల రాజకీయాలను బలోపేతం చేయడంకోసం కృషిచేసారు. ఆ విధంగా తన జీవితమంతా కార్మికవర్గానికి, కమ్యూనిస్టు ఉద్యమానికి అంకితం చేసిన ప్రొ॥ ఆలం కుందుమిరి తన 61వ ఏట 27, ఫిబ్రవరి 1983లో మరణించారు.

నేడు ఆయన కుమారుడు ప్రొ॥ జావేద్ ఆలం, మనవడుతోపాటు కుటుంబం యావత్తు వామపక్ష ఉద్యమానికి అంకితమయి ఆలం కుందుమిరి వారసత్వాన్ని కొనసాగించడం ఎంతయినా అభినందనీయం. ఇటీవల పాతబస్తీలోని ఐఎన్ సదన్ వద్ద ప్రారంభించిన హైదరాబాద్ సౌత్ కమిటీ సిబిటియు కార్యాలయానికి ఆలం కుందుమిరి పేరుపెట్టడం ఎంతో సముచితంగా ఉంది.

-సత్యభాస్కర్



డిసెంబర్ - 2013

## కార్మికకోసం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 26 సంఖ్య : 12

విడి ప్రతి వెల : రూ. 7

సం॥ చందా : రూ. 75

## విషయ సూచిక

సంపాదకీయం	1
కార్మికుల సంఘం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-15
ఎంప్లాయిస్ స్టేట్ ఇన్సూరెన్స్	16, 17
చైనా ఆర్థిక సంస్కరణలు	18, 19
మోడీ పాలనకు అర్హులు-చాన్సున్న	19
కార్మికులపై 'సపా' కంపెనీ	20
తాజా ప్రమాదం ప్రభుత్వం కళ్ళు	21, 22
శ్రామిక మహిళ	23
బాలలలోకం	24
చూపుడు వేలు (కథ)	25, 26
అమరుడా ఆరీఫ్ (కవిత)	27
సామాజిక న్యాయం	28
అంతర్జాతీయం	29, 30
జాతీయం	31
అంగారకుడి వైపు తొలి అడుగు	32

## మేనేజర్

## కార్మికకోసం

ఇ.సం.1-7-139/44, ఎస్.వి.బి.స్ట్రాక్ కేంద్రం,  
ఎస్.ఆర్.కె.నగర్, రిసాలగడ్డ, జమిన్ పూర్,  
కుమారాబాద్, హైదరాబాద్-20.  
ఫోన్ : 27612474  
ఫ్యాక్స్ : 27646565

## ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

పి. రోజా, సత్యభాస్కర్.

## మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,

ఆర్.వి.నర్సింహారావు,




వై. సోమన్న, పి. సుధాకర్.

## ధరల తగ్గింపు కోసం ఉద్యమిద్దాం

ఉల్లిపాయల నుండి ప్రతి కూరగాయ ధరలు మార్కెట్ లో మండిపోతున్నాయి. రాజమండ్రి లాంటి పట్టణంలో చిక్కుడు కాయల ధర కిలో రూ.100/-లు పలికింది. కరీంనగర్ పరిసర ప్రాంతాలలో కాకరకాయల ధర చికెన్ ధరను మించిపోయింది. రైతు బజార్లలో ధరలు కూడా బయటి బజార్లతో పోటీ పడటంతో సామాన్యులు కొనలేక బిత్తరపోతున్నారు. వంద రూపాయలు తీసుకుని మార్కెట్ కు వెళ్ళిన వారు ఒక్క రోజుకు సరిపడా కూరలు కూడా కొనలేని పరిస్థితి ఏర్పడింది. అధిక ధరలతో వినియోగదారులు విలవిలలాడుతుండగా, అటు పంట పండించే రైతన్నయినా సంతోషంగా ఉన్నాడని చూస్తే అదీనూ లేదు! తమ శ్రమకు, పెట్టుబడులకూ సరైన గిట్టుబాటు ధర లభించడం లేదని రైతాంగం గగ్గోలు పెడుతోంది. మరి మధ్యన బాగుపడుతోందెవరు? మధ్య దళారీలు, వ్యాపారులు ఎడాపెడా దోచేసి లాభాలు సంపాదిస్తున్నారు. సామాన్య ప్రజలు, రైతాంగం సంక్షేమం చూడాల్సిన ప్రభుత్వాలు ఏం చేస్తున్నాయి? కూరగాయ పంటల ఉత్పత్తి నుండి మార్కెట్ లో సరఫరా వరకూ నియంత్రించగల వ్యవసాయ విభాగాలు, అధికార యంత్రాంగం మొద్దునిద్రలో జోగుతున్నాయి. కూరగాయల సాగుకు ప్రోత్సాహకాలు ఇవ్వకపోవడం, సరైన రవాణా, కోల్డ్ స్టోరేజీ సౌకర్యాలు లేకపోవడం, రైతులను దెబ్బతీస్తున్నాయి. ఫలితంగా రాష్ట్రవ్యాప్తంగా రైతు బజార్లకు కూరగాయల సరఫరా తగ్గిపోయి ధరలు పెరగడానికి కారణమయింది. ఉదాహరణకు గత సంవత్సరంతో పోలిస్తే రాష్ట్ర వ్యాప్తంగా రైతు బజార్లకు టమాటాలు 96వేల క్వింటాళ్ళు, వంకాయలు, బెండకాయలు 50వేల క్వింటాళ్ళు సరఫరా తగ్గిపోయింది. ఈ విధంగా ప్రభుత్వం ప్రజల కోసం చేపట్టవలసిన విధాయక పాత్రను నిర్లక్ష్యం చేయడంతో ఈ పరిస్థితి దాపురించింది. ఇప్పటికైనా ప్రభుత్వం మేలుకొని బడుగు రైతులకు అండగా నిలిచి మేలిమి వంగడాలు అందించి, గిట్టుబాటు ధర కల్పించి ఆదుకోవాలి. జిల్లా స్థాయిలో పంట ప్రణాళికలు, తక్కువ ధరకు లభ్యమయ్యే చోట సరుకు సేకరించి అధిక గిరాకీ వున్న చోటకు తరలించడం చేయాలి. దీనికోసం రవాణా, నిల్వ గిడ్డంగులు, ప్రాసెసింగ్ విభాగాలు ఏర్పాటు చేయాలి. మధ్య దళారీల ఆటకట్టించి ప్రజలకు చౌకగా కూరగాయలు సరఫరా చేయాలి. కానీ ఇవన్నీ చేసే తీరిక గాని, చిత్తశుద్ధిగాని ఈ పాలకులకు వుందా? లేనేలేదు. సామాన్య ప్రజానీకమంతా లేచి నిలబడి 'చెంప ఫెళ్ళుమనేలాగా' ఒక్కటిచ్చుకుంటే కాని ఈ పాలకులు మొద్దు నిద్ర నుండి లేవరు. అటువంటి ప్రయత్నంతో కార్మికవర్గం ముందుకు వస్తోంది.




12 డిసెంబర్ 2013 నాడు దేశ రాజధాని ఢిల్లీలో కార్మికవర్గం అధిక ధరలు తగ్గించాలనే డిమాండ్ తో కూడా కదంతొక్కబోతోంది. ప్రధాన అధికార, ప్రతిపక్ష పార్టీలన్నీ 2014 ఎన్నికల పోరు కోసం ఓట్ల వేటలో మునిగితేలుతున్న ఈ సందర్భంలో కార్మికవర్గం ప్రజలకు నాయకత్వం వహించడానికి ఏకతాటిమీద ముందుకు రావడం ఎంతైనా హర్షణీయం. 'ఓట్లు - సీట్లు - నోట్లు' సంపాదనే ధ్యేయంగా పనిచేస్తున్న పాలకవర్గ పార్టీలకు దిమ్మ తిరిగేలాగా ఛలో ఢిల్లీ పిలుపును కార్మికవర్గం విజయవంతం చేయాలి.





కార్టూనీయం


వివిధ పత్రికల సౌజన్యంతో





## కార్మికలోకం

లేఖలు



ఎడిటర్ గారికి,

కార్మికలోకం పత్రిక ద్వారా వి.ఆర్.ఎ ల సమస్యలు అనేక సందర్భాలలో ప్రభుత్వం దృష్టికి, కార్మికుల దృష్టికి తీసుకుని వచ్చాము. కొన్ని సమస్యలు పరిష్కారం అయ్యాయి. ఇంకా పరిష్కారం కాని సమస్యలున్నాయి. వాటి పరిష్కారం కోసం కార్మికులందరూ ఐక్యంగా కలిసి రావాలని పత్రిక ద్వారా తెలియజేస్తున్నాను.



రాష్ట్ర వ్యాప్తంగా వి.ఆర్.ఎ లు 50వేల మంది పనిచేస్తున్నారు. వీరిలో అత్యధికులు దళితులు, వెనుకబడిన తరగతులకు చెందినవారే. వీరు అందరూ రెవిన్యూ శాఖలో, పార్టీటైం ఉద్యోగులుగా గౌరవ వేతనంతోపని చేయుచున్నారు. పని మాత్రం బారెడు, జీతం మాత్రం బెత్తెడు, వీరు బ్రిటీష్ కాలము కంటే ముందు నుంచి గ్రామాల్లో పని చేయుచున్నారు. రెవిన్యూ శాఖ యందు అనేక విధులు నిర్వహిస్తున్నారు. పంటలు, ఆజమాషీ శిస్తు వసూలు, వ్యవసాయేతర పన్ను (నాన్ అగ్రికల్చర్ ట్యాక్స్), ప్రకృతి వైపరీత్యాలు సంభవించినప్పుడు ప్రభుత్వానికి సమాచారం, ఎన్నికలు, విధులు, భూమి కొలతలు, పంటలకు నీరు వదులుట, ప్రభుత్వం పెట్టే అనేక పథకాలకు గ్రామాల్లో సహకారం మొ॥ చేస్తున్నారు. ఇంత చాకిరి చేస్తున్నా కూడా కుటుంబాలు పోషించుటకు కష్టముగా ఉన్నది. ప్రభుత్వం మాత్రం ఏ విధమైన సౌకర్యాలు కల్పించకపోగా, వున్న ఉద్యోగులను తొలగించే ప్రయత్నము చేస్తున్నది. అనేకసార్లు రాజకీయ పార్టీలు సమస్యలు పరిష్కరిస్తామని ఎన్నికలు వచ్చినప్పుడు వాగ్దానాలతో సరిపెట్టుకుంటున్నారు. ముఖ్యంగా కాంగ్రెస్ పార్టీ అధికారములోకి వస్తేనే, అప్పుడు గ్రామ సేవకులు అందరని పూర్తి కాలపు ఉద్యోగులుగా ప్రకటిస్తామని అని చెప్పి ఇప్పటి వరకు చేయలేదు. వేతనం పెంచాలి, డి.ఎ పెంచాలి, మెడికల్ గ్రాంటు క్రింద నియామకాలు ఇవ్వాలి. అనేకసార్లు ప్రభుత్వానికి తెలుపుచున్నప్పటికీ ఫలితం లేదు. రాష్ట్ర వ్యాప్తంగా వి.ఆర్.ఎ. లు ఐక్యంగా పోరాటాలకు సిద్ధం కావాలని వి.ఆర్.ఎ. లందరినీ కార్మికలోకం పత్రిక ద్వారా కోరుచున్నాము.

- ఎన్. పెద్దన్న, కొత్తచెరువు, అనంతపురం జిల్లా.

## చందాదారులకు విజ్ఞప్తి

మీకు వచ్చే పత్రిక అక్రమపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్

## పాఠకులకు గమనిక


'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

e-mail : karmikalokam@gmail.com

- ఎడిటర్




# ఎస్ఎల్ఈ వ్యాధిని జాగ్రత్త!



ఎస్ఎల్ఈ వల్ల శరీరంలోని అనేక అవయవాల్లో సమస్యలు వస్తాయి. ఇది గుండె, ఊపిరితిత్తులు, మూత్రపిండాలు, కీళ్లు, చర్మం, రక్తనాళాలు, నాడీ వ్యవస్థ ఇలా శరీరంలోని అన్ని వ్యవస్థల మీద ఇది తన ప్రభావాన్ని చూపుతుంది. ఇది ఆటోఇమ్యూన్ సమస్య. నిరోధక వ్యవస్థలో భాగమైన తెల్ల రక్తకణాలు శరీర కణజాలంపై దాడి చేయడం వల్ల వచ్చే వ్యాధులను ఆటోఇమ్యూన్ డిజీజెస్ అంటారు.

ఇది 15 నుంచి 35 సంవత్సరాల మహిళల్లో అధికంగా కనిపిస్తుంది. ఈ సమస్య దీనిని ఊహించటం కష్టం. ఇది కొద్ది రోజులు తీవ్రంగానూ, కొద్ది రోజులు వ్యాధి లక్షణాలు చాలా తక్కువగానూ కనిపిస్తాయి.



## లక్షణాలు

ఈ వ్యాధికి గురయ్యే అవయవాన్ని బట్టి లక్షణాలు ఉంటాయి.

**చర్మం :** ముఖంపై దద్దుర్లు రావడం, చెంప, ముక్కుపైన సీతాకోక చిలుక ఆకారంలో దద్దుర్లు వస్తాయి. దీనినే బటర్ఫ్లై రాష్ అంటారు.

**డిస్కాయైడ్ లూపస్ :** ఈ రకం ఎస్ఎల్ఈ లో చర్మం ఎర్రబడడం, పొలుసులు రాలటం, చర్మంలోని లోపలి పొరల్లో నుంచి దళసరి పగుళ్లు, రక్తస్రావంతో కూడిన పొలుసులు రాలటం, చర్మం మీద నల్లటి మచ్చలు రావడం జరుగుతాయి.

**మూత్రపిండాలు :** ఎక్కువ శాతం ఎస్ఎల్ఈ రోగులలో మూత్రపిండాలు ఈ వ్యాధి బారిన పడే అవకాశం ఉంటుంది. దీనినే ట్యూపస్ నెఫ్రైటిస్ అని అంటారు.

మూత్రంలో రక్తకణాలు మరియు ప్రోటీన్లు కోల్పోవడం, శరీరమంతా వాపులు, బరువు పెరగడం ఉంటుంది.

ఎస్ఎల్ఈ దీర్ఘకాలంలో మూత్రపిండాలను పూర్తిగా దెబ్బతీసి, ప్రాణాంతకంగా పరిణమిస్తుంది. ఒక్కోసారి డయాలసిస్ గానీ, మూత్రపిండ మార్పిడి చేయాల్సిన అవసరం గానీ రావచ్చు.

**గుండె :** ఎస్ఎల్ఈ రోగులలో గుండెకు సంబంధించిన సమస్యలతో మరణించే వారి సంఖ్య అధికం. ముఖ్యంగా పెరికార్డైటిస్, మయోకార్డైటిస్, ఎండోకార్డైటిస్ వచ్చే అవకాశం ఉంటుంది. దీనివల్లనే ఆయాసం, జ్వరం, నీరసం వంటి

ఇబ్బందులు కలిగే అవకాశం ఉంటుంది. ఎస్ఎల్ఈ వల్ల గుండెలోని రక్తనాళాల్లో కొవ్వు పదార్థాలు వేగంగా, అధికంగా పేరుకుపోవడం వల్ల గుండెనొప్పి వచ్చే అవకాశం ఉంటుంది.

కండరాల నొప్పులు, కీళ్ల నొప్పులు రావడం, ఎస్ఎల్ఈ సాధారణంగా అన్ని కీళ్లను ప్రభావితం చేస్తుంది.

రక్తహీనత, తెల్లరక్తకణాలు తగ్గడం, ప్లేట్‌లెట్స్ సంఖ్య తగ్గడం జరుగుతుంది. దీనివల్ల తరచూ ఇన్నెక్షన్లు సోకడం, అధిక రక్తస్రావం జరిగే అవకాశం ఉంటుంది.

ఊపిరితిత్తులలో నిమ్ము చేరటం, దీర్ఘకాలంలో ఎస్ఎల్ఈ వల్ల ఇంటర్స్టీషియల్ లంగ్ డిసీజ్ బారిన పడవచ్చు.

నాడీ వ్యవస్థ మీద ఎస్ఎల్ఈ

దాడి చేస్తే మానసిక అశాంతి, పక్షవాతం, మూర్ఛవ్యాధి, తలనొప్పి వంటి లక్షణాలు కనిపిస్తాయి.

గర్భిణీ మహిళల్లో ఎస్ఎల్ఈఈ వల్ల గర్భస్థ శిశు మరణం, గర్భస్రావం జరిగే ప్రమాదం ఉంటుంది.

## కారణాలు

శాస్త్రీయంగా ఎస్ఎల్ఈ వ్యాధికి గల కారణాలు మనకు అందుబాటులో లేవు. కానీ, జన్మపరమైన పర్యావరణ కారణాలు, మానిసిక ఒత్తిడి వల్ల ఈ జబ్బు వచ్చే అవకాశం ఉంటుంది.

## నిర్ధారణ

సిబిపీ, ఈఎస్ఆర్, సీయుఈ, రుమటాయిడ్ ఫ్యాక్టర్.

సి-రియాక్టర్ ప్రోటీన్

యాంటి న్యూక్లియర్ యాంటిబాడీ

యాంటి ఎస్ఎమ్ యాంటి బాడీస్

యాంటి డిస్ డిఎన్ఏ ఇతర పరీక్షల ద్వారా ఈ వ్యాధిని నిర్ధారించవచ్చు.

సాధారణంగా ఈ వ్యాధికి అనేక చికిత్సా పద్ధతులు ఉన్నప్పటికీ ఏ పద్ధతిలోనూ సంపూర్ణంగా నయం చేసే అవకాశం లేదు. నిరంతరం డాక్టర్‌ను సంప్రదించడము ద్వారా ఈ వ్యాధిని నియంత్రణలో వుండేలా చూసుకోవచ్చు.

\*\*\*



# ప్రభుత్వ విధానాలపై పోరుకు పదును పెడదాం! నిర్దాన చట్టాన్ని మరింత పటిష్టపరుచుకుందాం!



నవంబర్ 1, 2 తేదీల్లో హైదరాబాద్‌లో జరిగిన సిఐటియు రాష్ట్ర కమిటీ కేంద్ర, రాష్ట్ర ప్రభుత్వాల విధానాలపై పోరాటాన్ని మరింత తీవ్రంగాను, పదునుగాను నిర్వహించాలని నిర్ణయించింది. అందుకు రాష్ట్ర మహాసభ నిర్ణయించిన వ్యూహాత్మక కర్తవ్యాల అమలును ప్రత్యేకంగా రాష్ట్ర కమిటీ సమీక్షించి తగు నిర్ణయాలు చేసింది. శ్రామిక మహిళలను సంఘటితం చేయడంపై సిఐటియు అవగాహనను మరింత లోతుగా చర్చించిన రాష్ట్ర కమిటీ దాన్ని కిందికి తీసుకెళ్ళే యంత్రాంగాన్ని ఏర్పాటు చేసింది.

## ఛలో పార్లమెంటును జయప్రదం చేయండి


గత 2 దశాబ్దాలకు పైగా అమలౌతున్న ఉదారవాద విధానాలపై ఇప్పటికి 15 దేశవ్యాపిత సమ్మెలు జరిగాయి. వాటిలో చివరి మూడింటికి చాలా ప్రాధాన్యత ఉంది. 2010 సెప్టెంబర్ 7 సమ్మెలో ఐఎన్‌టియుసి భాగస్వామి

కాగా, 2012, 2013 లలో జరిగిన సమ్మెల్లో బి.ఎం.ఎస్. తో సహా దేశంలోని ప్రతి కార్మిక సంస్థ పాల్గొన్నది. కాని భారత పాలక వర్గాలు, వాటి రాజకీయపార్టీలు కాంగ్రెస్, బిజెపి, టిడిపి మొ॥నవి వెనక్కి తగ్గేందుకు సిద్ధం కావడం లేదు. వారి అంతర్జాతీయ యజమానుల ఒత్తిడి, దేశీయంగా అంబానీలు, మిట్టల్‌లు మొ॥న వారి ఒత్తిడి కలిసి ఈ విధానం నిరాఘాటంగా కొనసాగుతున్నది.

వెరసి, ప్రతిఘటనోద్యమ వాడి, వేడి పెరగవలసి ఉన్నది. అందుకు డిసెంబర్ 12 ఛలో పార్లమెంటును జయప్రదం చేయాలని కమిటీ నిర్ణయించింది.

దేశ స్వాల్ంబనను నీరుగారుస్తూ, కార్మికోద్యమ ప్రతిఘటనను తృణీకరిస్తూ, డిజిన్వెస్ట్‌మెంట్‌కు యుపిఎ-2 కట్టుబడే ఉందని ప్రభుత్వ ప్రకటనలు స్పష్టం చేస్తున్నాయి. తాజాగా కోల్ ఇండియా లిమిటెడ్‌లో, ఇండియన్ ఆయిల్ కార్పొరేషన్ డిజిన్వెస్ట్‌మెంట్‌లో, ఎయిర్ ఇండియా





ప్రైవేటీకరణ, ఎయిర్ పోర్టులు ప్రైవేటీకరణ, బ్యాంకింగ్ సంస్కరణలు, పి.ఎఫ్.ఆర్.డి.ఎ బిల్లులను కాంగ్రెస్, బిజెపి కలిసి ఆమోదింప చేసుకోవడం వంటివి చూస్తే యుపిఎ, ఎన్డిఎ కూటములు సరళీకృత విధానాల నుండి వెనక్కి తగ్గేందుకు సిద్ధంగా లేవని స్పష్టం అవుతున్నది.

గత మూడు సమ్మెల నుండి అన్ని కార్మిక సంఘాలు అత్యంత ప్రాధాన్యతనిచ్చి పోరాడుతున్నది అధిక ధరలు తగ్గించాలని. కానీ ఈ కాలంలో కూడా ధరలు తగ్గక పోగా మరింత చిటారు కొమ్మకి చేరాయి. 2012 సెప్టెంబర్ కంటే కూరగాయల ధరలు 2013 సెప్టెంబర్ లో 89.37 శాతం పెరిగాయని అసోచియేషన్ సర్వేలోనే తేలింది. డీజిల్ పూర్తిగా డీ కంట్రోల్ కాకముందే రవాణా ఛార్జీలు తడిసి మోపెడవుతున్నాయి. వెరసి, ధరల పెరుగుదల్లో దీనిదీ ఒక ప్రధాన పాత్రే. గత మూడు సమ్మెల్లో అన్ని కార్మిక సంఘాలు ముక్తకంఠంతో కోరినట్లు ఆహార ధాన్యాలు ముందస్తు వ్యాపారాన్ని నిలిపివేసి, ప్రజా పంపిణీ వ్యవస్థను సార్వత్రిక రింఛకపోతే ఈ ధరాఘాతం నుండి కార్మికవర్గం తప్పించు కోలేదు. అందుకే ఛలో పార్లమెంటు విజయవంతం చేయడం మన దేశ కార్మికవర్గ బాధ్యత.

2013 ఫిబ్రవరి 20, 21 సమ్మె తర్వాత ప్రధాని స్వయంగా ఇండియన్ లేబర్ కాన్ఫరెన్స్ లో “కార్మిక సంఘాలు లేవనెత్తిన డిమాండ్లు సమంజసమైనవని, మొత్తం దేశ ప్రజలందరికి

సంబంధించినవ”ని చెప్పారు. కాని పది నెల్ల కాలంలో చేసింది శూన్యం. దీన్ని ఇప్పుడు మోసమనుకోవాలో, అవకాశ వాదమనుకోవాలో దేశ కార్మికవర్గం ఆలోచించుకోవాలి.

ఈ నేపథ్యంలో నవంబర్ 19న బీడీ అఖిల భారత సమ్మెను, డిసెంబర్ 17, 18, 19 బొగ్గు సమ్మెను జయప్రదం చేయడం మన కార్యకర్తలందరినీ బాధ్యతని సిఐటియు రాష్ట్ర కమిటీ నిర్ణయించింది.

ముందే చెప్పినట్లు వ్యూహాత్మక కర్తవ్యాలను ఈ సంవత్సర కాలంలో ఏ మేరకు అమలు చేశామో సమీక్షించిన రాష్ట్ర కమిటీ కొన్ని నిర్దిష్ట కర్తవ్యాలను ఆదేశించింది. మండల కేంద్రాల్లోని పూర్తికాలం, పార్ట్ టైమ్ కార్యకర్తలకు రాష్ట్రంలో 4 చోట్ల వర్క్ షాపులు నవంబర్ లో జరిగాయి. వివిధ క్లస్టర్ల బాధ్యుల వర్క్ షాపులు కూడా ఇదే నెట్లోను, డిసెంబర్ మొదటి వారంలోనూ జరిగాయి. రెండు వర్క్ షాపులు మాత్రం వాయిదా పడ్డాయి.

వివిధ రంగాల కార్యకర్తలకు ఐదు రోజుల క్లాసులు, ఇటీవల సమ్మెలు జరిగిన రంగాలన్నింటిలో 3 రోజుల క్లాసులు నిర్వహించేందుకు కమిటీ నిర్ణయించింది. సరళీకృత ఆర్థిక విధానాలను ధీటుగా ఎదుర్కొనేందుకు ఈ వర్క్ షాపులు, క్లాసులు జయప్రదం కీలకమని రాష్ట్ర కమిటీ భావించింది.

**శ్రామిక మహిళల్లో పనిని ద్విగుణీకృతం చేయాలి**

“పెట్టుబడిదారీ విధానంలో మానవుల్లో సగభాగంగా వున్న





మహిళలు రెండు విధాలుగా దోపిడీకి గురవుతున్నారని లెనిన్ చెప్పారు. మన దేశంలోని సామాజిక వ్యవస్థకు ఇది మరింతగా నప్పుతుంది. మహిళలపై జాలితో గాక వర్గ కోణం నుండే శ్రామిక మహిళల్ని మనం సంఘటితం చేయాలి. మన సమాజంలో సగభాగంగా వున్న మహిళల్ని కదిలించలేకపోతే విప్లవ కార్మికోద్యమం పురోగమించదు. మహిళల్ని నాయకత్వ స్థానాల్లోకి ప్రమోట్ చేసి, వారిని నిర్ణాయక బాధ్యతల్లోకి తీసుకురావాలని సిఐటియు భావిస్తున్నది. ఈ అవగాహనను క్రింది స్థాయికి తీసికెళ్ళేందుకు అన్ని రాష్ట్రాల్లో కమిటీ సమావేశాలు జరపాలని 2013 ఏప్రిల్ లో కన్నూరులో జరిగిన అఖిల భారత మహాసభ నిర్ణయించింది. ఆ మేరకు రాష్ట్ర కమిటీ శ్రామిక మహిళల్లో మన పనిని చర్చించింది. కేంద్రం నుండి కా॥ హేమలత గారు హాజరై గైడ్ చేశారు.

గతంలో ప్రత్యేక తెలంగాణ ఉద్యమంలోనూ, గత రెండు నెల్లుగా సమైక్యాంధ్ర పేరుతో జరుగుతున్న ఆందోళనల్లోనూ పాల్గొనకుండా సిఐటియు కమిటీలు, కార్యకర్తలు నిలిచారు. వర్గ ఐక్యతను నిలబెట్టేందుకు ఎన్ని ఒత్తిడులొచ్చినా గ్రామ సేవకుల మొదలు ఇన్సూరెన్స్ ఉద్యోగుల వరకు మొక్కవోని ధైర్యంతో మెలిగారు. కార్పొరేట్ కాలేజీలు నడుస్తుండగా ప్రభుత్వ పాఠశాలలను మూసి వేయడాన్ని, ప్రైవేటు బస్సులు యధేచ్ఛగా దోపిడీకి తెగబడుతున్నా పట్టించుకోకుండా ఆర్టీసి బస్సులను ఆపడమేంటని మొన్న జరిగిన సీమాంధ్ర ఉద్యమంలో సిఐటియు కార్యకర్తలు ధైర్యంగా ప్రశ్నించారు. ఈ విషయాన్ని రాష్ట్ర కమిటీ సమీక్షించి ఆ కామ్రేడ్స్ కు అభినందనలు తెలిపింది.

- ఆర్. సుధాభాస్కర్

\*\*\*

## సిఐటియు, ఎఐటియుసి కూటమికి రిహాండ్ ఎన్ టి పి సి లో ఘనవిజయం

ఉత్తర ప్రదేశ్ లోని సానెభద్ర జిల్లాలో రిహాండ్ ఎన్ టి పి సి యూనిట్ లో సిఐటియు, ఎఐటియుసి కూటమి ఘనవిజయం సాధించింది. ఎన్నికలు 22 అక్టోబర్ 2013లో జరిగాయి. కూటమికి 50% పైగా ఓట్లు వచ్చాయి. ఇప్పటిదాకా గుర్తింపులో ఉన్న ఐఎన్ టి యు సి 36% ఓట్లు మాత్రమే పొందింది. బిఎంఎస్ అతి తక్కువగా 6.6% ఓట్లను మాత్రమే పొందింది.

ఎన్.టి.పి.సి. లో ఘనవిజయం సాధించిన సిఐటియు, ఎఐటియుసి కూటమికి

'కార్మికలోకం' అభినందనలు తెలియజేస్తున్నది.



## పి.ఆర్.సి ని వెంటనే అమలు చేయాలి, మధ్యంతర భృతిని 50% ప్రకటించాలి



**10వ** పి.ఆర్.సి వేతన కమీషనర్ పి.కె. అగర్వాల్ తో యునైటెడ్ మెడికల్ & హెల్త్ ఎంప్లాయిస్ యూనియన్ (సిఐటియు) రాష్ట్ర నాయకత్వం హైదరాబాద్‌లోని పి.ఆర్.సి కమీషనర్ కార్యాలయమందు చర్చించి వైద్య, ఆరోగ్యశాఖ యందలి వివిధ కేడర్స్‌కు మెరుగైన వేతన సవరణ జరపాలని కోరారు. పి.ఆర్.సి ని వెంటనే అమలు చేయాలని, తక్షణమే మధ్యంతర భృతి 50% ప్రకటించి, అమలు చేయాలని, ముఖ్యంగా క్షేత్ర స్థాయి సిబ్బంది సెల్ ఫోన్ అలవెన్స్, క్షేత్రస్థాయి సిబ్బందికి ద్వితీయ

వాహనాలు ఇవ్వాలని, ఆటోమేటిక్ అడ్వాన్స్‌మెంట్ స్కీం 5 సం||, 10సం||, 15సం||, 20సం||, 25 సం||, 30 సం||లు అమలు చేయాలని, కాంట్రాక్ట్ పారామెడికల్ సిబ్బంది అందరికీ రెగ్యులర్ ఉద్యోగుల మాదిరిగా 100% గ్రాస్‌శాలరీ, మరియు ఇతర అలవెన్స్‌లు ఇవ్వాలని, కాంట్రాక్ట్ మహిళా ఉద్యోగులకు వేతనంతో కూడిన ప్రసూతి సెలవులు ఇవ్వాలని, కనీస మూలవేతనం 15వేలు ఇవ్వాలని, ఇంకా ఇతర అనేక అంశాలను కమీషనర్ తో యూనియన్ నాయకత్వం చర్చించారు.

ఈ కార్యక్రమంలో రాష్ట్ర అధ్యక్ష, కార్యదర్శులు కె.యాదా నాయక్, కె.బలరాం, తాళ్ళూరి వెంకటేశ్వర్లు, వి.మరియమ్మ, బి.శ్రీనివాస్ రావు, యం.డి. ఫసీయుద్దీన్, సంజీవ్ జార్జ్, వి.అన్నాబిక, జె.సుధాకర్, యస్. హరిశంకర్, కిషన్ నాయక్, వేణుగోపాల్, అహ్మద్ అలీ, మధు నాయక్ తదితరులు పాల్గొన్నారు.

## భవన నిర్మాణ కార్మికులు సంక్షేమ చట్టానికి పోరాడాలి

కృష్ణా జిల్లా బిల్డింగ్ వర్కర్స్ యూనియన్ (సిఐటియు) 7వ విజయవాడ నగర మహాసభ దుర్గాపురం, టి.వెంకటేశ్వరరావు హైస్కూల్‌లో నవంబర్ 11న జరిగింది. ఈ మహాసభకి కార్మికశాఖ అసిస్టెంట్ కమీషనర్ కె.విజయ భాస్కర్ రెడ్డి పాల్గొని కార్మికులను ఉద్దేశించి కార్మికశాఖ అందిస్తున్న పథకంలో ప్రతి ఒక్కరూ సభ్యులు కావాలని కోరారు. ఎ.పి.బిల్డింగ్ రాష్ట్ర ప్రధాన కార్యదర్శి మాట్లాడుతూ సంక్షేమ చట్టం రావటానికి అనేక పోరాటాలు చేశాము. అమలు చేయించు కోవటానికి ఇంకా పోరాటాలు చేయవలసి వుంది. ఇచ్చే గుర్తింపు కార్డులు అన్నీ తప్పుల తడకల్లా ఉన్నాయని అన్నారు. రాష్ట్ర అధ్యక్షులు పిల్లి నర్సింహారావు మాట్లాడుతూ కార్మికుల సమస్యల పరిష్కారం కోసం బిల్డింగ్ వర్కర్స్ యూనియన్ అనేక ఉద్యమాలు చేసి సత్ఫలితాలు సాధించిందని అన్నారు. అసంఘటిత కార్మికులందరూ సంఘటితంగా ఉద్యమించాలన్నారు. పని దినాలలో ప్రమాదాల భారినపడిన కార్మికులకు నష్టపరిహారం అందించేందుకు

యూనియన్ సమరశీల పోరాటాలు నిర్వహించిందని వివరించారు. సిఐటియు విజయవాడ నగర ప్రధాన కార్యదర్శి కా|| ముజుఫర్ అహమద్ మాట్లాడుతూ ప్రభుత్వం అనుసరిస్తున్న కార్మిక వ్యతిరేక విధానాలపై ఉద్యమించాలన్నారు. బిల్డింగ్ కార్మికులకు చెందాల్సిన నిధులను రాష్ట్ర ప్రభుత్వం పక్కదారి మళ్లించటం సిగ్గుచేటన్నారు. తక్షణమే ఇటువంటి చర్యలను విరమించాలని, నిర్లక్ష్యం చేస్తే సిఐటియు కార్మిక ఉద్యమాలను ఉధృతం చేస్తామన్నారు.

అనంతరం నగర నూతన కమిటీ ఎన్నిక జరిగింది. నగర అధ్యక్ష కార్యదర్శులుగా ఎస్.కె.మీరావలి, జి.అచ్చయ్య, ఉపాధ్యక్షులుగా ఎస్.కె.జాని, నూకరాజు, అప్పలరాజు, సతీష్, భాష, ఉదయ భాస్కర్, రమేష్; సహాయ కార్యదర్శులుగా టి.బుచ్చిబాబు, వి.దాసు, గోవిందు, బాలయ్య, సిహెచ్.వెంకటేశ్వర రావు, ఎస్.కోటేశ్వరరావు లతో పాటు మరో 30 మంది కమిటీ సభ్యులతో నూతన కమిటీని ఎన్నుకున్నారు.

## సమస్యల పరిష్కారం కోసం బేవరేజ్ కార్మికుల వినూత్న నిరసన



ఎ.పి.బి.సి.ఎల్. విశాఖ -2



ఎ.పి.బి.సి.ఎల్. విశాఖ -2



## క్లస్టర్ రిసోర్స్ పర్సన్స్ అనంతపురం జిల్లా కమిటీ ఏర్పాటు

రాజీవ్ విద్యా మిషన్ పరిధిలో జిల్లా వ్యాప్తంగా పనిచేయు క్లస్టర్ రిసోర్స్ పర్సన్స్ (సిఆర్పి లు) జిల్లా స్థాయి సమావేశం తేది. 8.11.2013న మెడికల్ రివ్సహాల్స్, అనంతపురం నందు టి. భాస్కర్ అధ్యక్షతన జరిగింది. ఈ సమావేశానికి సంఘం యూనియన్ రాష్ట్ర అధ్యక్షులు సతీష్ కుమార్ ముఖ్య అతిథిగా హాజరయ్యారు. ఈ సందర్భంగా సి.ఆర్.పి. యూనియన్ కన్వీనింగ్ కమిటీని ఏకగ్రీవంగా ఎన్నుకోవడం జరిగింది.

జిల్లా కన్వీనర్ గా జి. మునెమ్మ, కో-కన్వీనర్లుగా జె.చంద్రమోహన్, శివానంద, దీపా, శంకర్ నారాయణ, ఇ.సి. మెంబర్గా పాండురంగ, వసుంధర, ఎస్.వెంకటేష్, శంకర్ నాయక్.



(1) సిఆర్పి లకు బకాయిపడ్డ 3 నెలల వేతనాలను తక్షణం చెల్లించాలి. నెలనెలా సక్రమంగా వేతనాలు చెల్లించాలి. (2)జి.ఓ.నెం. 3 ప్రకారం కనీస వేతనాలు చెల్లించాలి. (3) జి.ఓ.నెం. 4459 ప్రకారం పి.ఎఫ్, ఇ.ఎస్.ఐ., క్యాజువల్ - మెటర్నిటీ లీవులను అమలు చేయాలి. (4) టి.ఎ., డి.ఎ. లు, స్టేషనరీ బిల్లులు చెల్లించాలి. (5) సి.ఆర్.పి. లందరూ క్వాలిఫైడ్ కావున రెగ్యులరైజ్ చేయాలని సమావేశం తీర్మానించింది. ✽

## విద్యుత్ రంగంలోని ఖాళీలను ఔట్సోర్సింగ్ కాంట్రాక్టు, ఔట్సోర్సింగ్ కార్మికులతో భర్తీ చేయాలి

విద్యుత్ రంగంలోని ఖాళీలను ఔట్సోర్సింగ్ కాంట్రాక్టు కార్మికులతోనే భర్తీ చేయాలని యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర అధ్యక్షులు దుగ్గిరాల నూరిబాబు ప్రభుత్వాన్ని డిమాండ్ చేశారు.

తేది.10.11.2013న నెల్లూరులోని డా॥ రామచంద్రారెడ్డి భవనంలో ప్రొవిన్షియల్ విద్యుత్ ఉద్యోగుల జిల్లా సదస్సు జరిగింది. సదస్సులో ముఖ్య అతిథిగా పాల్గొని మాట్లాడుతూ విద్యుత్ రంగంలో పనిచేస్తున్న ప్రొవిన్షియల్ ఉద్యోగులపై పని భారం పెరిగిందని, 1994 వర్క్ నామ్స్ ప్రకారం ఉద్యోగులు లేకపోవడం, క్రింది స్థాయి ఉద్యోగుల రిక్రూట్మెంట్ చేయక పోవడంతో ఉన్న ఉద్యోగులపై పని ఒత్తిడి పెరిగిందని, మానసిక ఒత్తిడికి లోనవుతున్నారని ఆందోళన వ్యక్తం చేశారు. విద్యుత్ సంస్థలో గత 10 సంవత్సరాల నుండి అతితక్కువ వేతనాలతో కాంట్రాక్టు, ఔట్సోర్సింగ్ కార్మికులు ఆఫీసు అసిస్టెంట్లు, కంప్యూటర్ ఆపరేటర్లుగా పనిచేస్తున్నారని, వీరికి జి.ఓ.నెం.11 ప్రకారం డి.ఎ. (కాస్ట్ ఆఫ్ లివింగ్ అలవెన్స్) ఇవ్వడం లేదని, వీరికి జి.ఓ.3 ప్రకారం వేతనాలు ఇస్తున్నారని, ఒకే సంస్థలో రెండు జి.ఓ లు అమలు చేస్తున్నందు వలన గందరగోళం ఏర్పడిందని, కొంతమందికి డి.ఎ. అమలు చేస్తూ, మరికొందరికి అమలు చేయకపోవడంతో, కార్మికులు ఆందోళన చెందుతున్నారు. వీరు లేకపోతే ఆఫీసులు నడిచే పరిస్థితి లేదని, అలాంటి వారి శ్రమను



విద్యుత్ మేనేజ్మెంట్ దోచుకొంటుందని, వీరందరిని రెగ్యులరైజ్ చేయాలని డిమాండ్ చేస్తూ, తమ సంఘం రాష్ట్ర వ్యాప్తంగా పోరాటానికి సిద్ధపడుతుందని, అందుకు ఉద్యోగులు పోరాటాలకు సిద్ధంగా ఉండాలని, పోరాటాలు చేయకుండా కార్మిక హక్కులు సాధించుకోలేమని చెప్పారు.

అనంతరం నూతన కమిటీని ఎన్నుకొన్నారు. ప్రొవిన్షియల్ ఉద్యోగుల జిల్లా కన్వీనింగ్ కమిటీ కన్వీనర్గా పి.బాబు రిచర్డ్ సన్, కో-కన్వీనర్గా ఎస్.కె.భాజావలి, ఎ.శ్రీనివాసులు నాయుడు, యు.బాలకొండయ్య, ఎన్.రవీంద్ర, పి.గోపాల కమిష్ణుమూర్తి, కమిటీ సభ్యులుగా కె.సురేష్ బాబు, జి.శ్రీనివాసులు, ఎ.గిరిబాబు, కె.విప్రసాద్, పి.మజహర్లను ఏకగ్రీవంగా ఎన్నుకున్నారు.

సదస్సుకు ఎస్.కె.భాజావలి అధ్యక్షత మహించారు. కార్యదర్శి యం.హనుమంత రావు, జి.శివప్రసాద్, పి.పెంచల ప్రసాద్, ఎం.వేదమణి, జి.నాగయ్య సదస్సును ఉద్దేశించి ప్రసంగించారు.



## తూర్పుగోదావరి జిల్లా డిఇఓ ఆఫీసు వద్ద మధ్యాహ్న భోజన కార్మికుల ధర్నా

మధ్యాహ్న భోజన కార్మికుల సమస్యలు పరిష్కరించాలని, ఎ.పి. మధ్యాహ్న భోజన పథకం వర్క్స్ యూనియన్ తూర్పు గోదావరి జిల్లా కమిటీ పిలుపు మేరకు కాకినాడ డి.ఇ.ఓ ఆఫీసును ముట్టడించారు. ఈ కార్యక్రమంలో జిల్లా గౌరవాధ్యక్షురాలు జి.బేబిరాణి మాట్లాడుతూ మధ్యాహ్న భోజన కార్మికులపై వేధింపులు, అక్రమ తొలగింపులు ఆపాలని డిమాండ్ చేశారు. పెండింగ్లో ఉన్న బిల్లులు, వేతనాలు తక్షణం చెల్లించాలని, క్వాలిటీతో కూడిన బియ్యం సరఫరా చేయాలని, వంట గ్యాస్ సబ్సిడీ ధరకే సరఫరా చేయాలని ఆమె కోరారు.



జిల్లా కార్యదర్శి కె.సత్యలక్ష్మి మాట్లాడుతూ కేంద్రం అమలు చేస్తున్న ఈ పథకాన్ని ఎంతో చాకచక్యంగా నిర్వహిస్తూ ప్రభుత్వం మాత్రం వర్క్స్ సమస్యలు పరిష్కరించడం లేదని ఆవేదన వ్యక్తం చేశారు. ప్రభుత్వమే గుర్తింపు కార్డులు ఇవ్వడం వల్ల తొలగింపులు ఆపవచ్చన్నారు. కాటన్ దుస్తులు యూనిఫామ్గా ఇవ్వాలని, వంట షెడ్యూల నిర్మించాలని డిమాండ్ చేశారు. ఈ సందర్భంగా మధ్యాహ్న

భోజన పథకం అసిస్టెంట్ డైరెక్టర్ విజయరావుకు పలు సమస్యలు వివరించారు. కార్మికులకు నిర్ణీత సమయంలో బిల్లులు అందకపోవడంతో వారు ఆర్థిక ఇబ్బందులకు గురవుతున్నారని అన్నారు. పిరాపురం, ఏలేశ్వరం, కఫిలేశ్వరం, ఎం.ఇ.జి. లు బిల్లులను, ఎస్టిఓ లను పంపడంలో తీవ్ర జాప్యం వహిస్తున్నారని తెలిపారు. దీనిపై విజయరావు స్పందిస్తూ సమస్యలను ఉన్నతాధికారుల దృష్టికి తీసుకెళ్లి పరిష్కారానికి కృషి చేస్తామని హామీ ఇవ్వడంతో కార్మికులు ఆందోళన విరమించారు. ఈ కార్యక్రమానికి అనేకమంది వర్క్స్ హాజరయ్యారు.

## ప్రజా రవాణాను మౌలిక సదుపాయంగా పరిగణించాలి

పీపుల్ ఫర్ ఇండియా, గుంటూరు ఫోరమ్ ఆధ్వర్యంలో తేది.10.11.2013న “ప్రజా రవాణా వ్యవస్థ - భద్రత - పరిష్కారాలు” అనే అంశంపై సెమినార్ నిర్వహించబడింది. పీపుల్ ఫర్ ఇండియా చైర్మన్ ప్రొఫెసర్ ఎం.వెంకటేశ్వర రావు ఈ కార్యక్రమానికి అధ్యక్షత వహించారు.

శాసనమండలి సభ్యులు కె.ఎస్.లక్ష్మణరావు ముఖ్యవక్తగా పాల్గొని ప్రసంగిస్తూ సరళీకరణ విధానాల ప్రభావం రవాణా రంగంపై కూడా పడిందని, నష్టాల పేరుతో ప్రభుత్వ రంగంలోని ఆర్టీసి ని బలహీనపరిచే విధానాలను అవలంబిస్తున్నారని అన్నారు. వివిధ రూపాలలో ప్రజలకు అందజేస్తున్న పలు రాయితీల ఖర్చును ప్రభుత్వమే భరించాలని, పన్నులను తగ్గించాలని, ప్రైవేటు రవాణా వ్యవస్థను నియంత్రించాలని అన్నారు. ఆర్టీసి పరిరక్షణ కేవలం ఆ సంస్థ ఉద్యోగులకే పరిమితం కాకూడదని, ఈ కర్తవ్యం ప్రజలందరిదని ఆయన తెలియజేశారు.

మరొక ముఖ్య వక్తగా హాజరైన రవాణా రంగ విశ్లేషకులు ఆర్.లక్ష్మయ్య మాట్లాడుతూ రోడ్ల విస్తరణ పెరుగుతున్న కొద్దీ ప్రమాదాలు మితిమీరి పెరగడం పట్ల ఆందోళన వ్యక్తం చేశారు. లాభాపేక్షతో ప్రజల ప్రాణాలతో చెలగాటమాడటం అత్యంత ఘోరమని, ఆర్టీసి యాజమాన్యం స్వీయ నిబంధనల



ఉల్లంఘనకు పాల్పడుతోందని అన్నారు. ప్రజా రవాణాను అత్యంత ప్రాధాన్యత కలిగిన మౌలిక సదుపాయంగా పరిగణించి ప్రయాణీకుల ప్రాణాలకు భద్రత కల్పించే విధంగా పటిష్టమైన చర్యలు తీసుకోవాలని ఆయన అన్నారు. రోడ్ల నిర్మాణ ప్రక్రియలోనే తగు జాగ్రత్తలు తీసుకోవాలని, వాహనాల వేగంపై ప్రజలలో చైతన్యం కలుగజేయాలని, డ్రైవర్ల డ్యూటీలను క్రమబద్ధీకరించాలని అన్నారు.

ఈ సెమినార్లో వివిధ సంస్థలు, సంఘాల తరపున కె.జి.రమేష్, వి.వి.కె. సురేష్, వై.వేణుగోపాల్, జి.వెంకటేశ్వర రావు, ఎన్.బంగారుబాబు, ఎల్.రాఘవయ్య, ఎస్.ఎం.భుజంగ రావు, సి.ఆర్.శర్మ తదితరులు పాల్గొన్నారు.

\*\*\*



# బీడీ కార్మికుల సమస్యల పరిష్కారానికై

## ఒక్కరోజు దేశవ్యాపిత సమ్మె

**2013** నవంబర్ 19న బీడీ కార్మికుల సమస్యల పరిష్కారానికే దేశవ్యాపిత సమ్మె అని ఎ.పి. బీడీ & సిగార్ వర్కర్స్ యూనియన్ (సిఐటియు) వరంగల్ జిల్లా ప్రధాన కార్యదర్శి బొట్ల చక్రపాణి అన్నారు.

తేది.12.11.2013న న్యూ శాయంపేటలో కరపత్ర ప్రచారం నిర్వహించి, పోస్టర్ ఆవిష్కరించిన అనంతరం ఎ. రమ అధ్యక్షతన జరిగిన గ్రూపు మీటింగ్లో చక్రపాణి పాల్గొని మాట్లాడుతూ బీడీ కార్మికులకు సరిపడా ఆకు, పోగాకు ఇవ్వకుండా, 26 రోజులు పని కల్పించకుండా అతి తక్కువ వేతనంతో శ్రమ దోపిడీకి గురిచేస్తున్నారని ఆయన అన్నారు. బీడీ పరిశ్రమపై దేశవ్యాప్తంగా 70లక్షల మంది ఆధారపడి జీవనం కొనసాగిస్తుంటే పాలకుల నిర్లక్ష్యం, యాజమాన్యాల దోపిడీ కారణంగా బీడీ కార్మికుల బ్రతుకులు బీడీలా కాలిపోతున్నాయని ఆయన ఆవేదన వ్యక్తం చేశారు. మహిళల సాధికారతే మా ధ్యేయమని చెప్పే కాంగ్రెస్ ప్రభుత్వం అత్యధిక మంది మహిళలు పనిచేసే బీమా కార్మికులకు కనీస వేతనాల జి.ఓ.నెం. 41ని నిలుపుదల చేసి బీడీ వారి పొట్టన కొట్టిందన్నారు. ధరలు ఆకాశా నంటుతున్నాయి. కార్మికుల కుటుంబాలు దుర్భర పరిస్థితులు



అనుభవిస్తున్నాయి. అందుకే ప్రతి 1000 బీడీలకు గాను రూ.200/-లు ఇవ్వాలని, నెలసరి వేతనం పొందే వర్కర్లకి రూ.10000/-లు వేతనం ఇవ్వాలని బీడీ కార్మికులందరిని బిపిఎల్ కేటగిరీ గా గుర్తించి నెలకు 35 కెజీల బియ్యం (కేజి రూ.2/-లకు) ఇవ్వాలని, తదితర డిమాండ్ల సాధనకై నవంబర్ 19న జరిగే దేశవ్యాప్త సమ్మెలో బీడీ కార్మికులందరూ పాల్గొని బీడీ యాజమాన్యాలకు ఊడిగం చేసే కాంగ్రెస్ ప్రభుత్వ కుటిల నీతిని త్రిప్పి కొట్టాలని ఆయన పిలుపునిచ్చారు.

ఈ కార్యక్రమంలో సిఐటియు నాయకులు కారు ఉపేందర్, సి. హెచ్. వెంకటమ్మ, లలిత, పి. హైమ, అనిత, స్వరూప, వందన, స్వప్న, తదితరులు పాల్గొన్నారు.

## ప్రభుత్వ, ప్రైవేటు, బొగ్గు గనుల పెన్షనర్ల నిరసన ప్రదర్శనలు

కేంద్ర ప్రభుత్వోద్యోగుల వేతన సవరణలకు 7వ వేతన సంఘమును నియమిస్తున్నట్లు ప్రభుత్వం చేసిన ప్రకటనను సంఘం ఆహ్వానిస్తున్నదని పెన్షనర్స్ సంఘం రాజమండ్రి నగర ప్రధాన కార్యదర్శి జె.వి.వి.రామారావు నవంబర్ 10న ఒక ప్రకటనలో తెలిపారు. ప్రభుత్వరంగ సంస్థల వేతనాల సవరణ 5 సంవత్సరాలకు ఒకసారి కనుక అట్టి ప్రభుత్వ సంస్థల కార్మికుల వేతనాల సవరణను కూడా ప్రభుత్వం అనుమతించవచ్చును.

అసంఘటితంగా ఉన్న ప్రభుత్వ, ప్రైవేటు పరిశ్రమలకు చెందిన ఇపిఎస్-1995 పెన్షనర్ల పెన్షనును 18 సంవత్సరాలుగా మరియు కోల్ మైన్ పెన్షన్ స్కీమ్-1998 పెన్షన్ను 15 సంవత్సరాలుగా ప్రభుత్వం సవరించకుండా చిన్నచూపు చూడటం కడు శోచనీయము. ఈ పెన్షన్ స్కీముల ప్రవేశమునకు చేసిన వాగ్దానాలన్నీ నీటిమూటలయ్యాయి. ఈ వాగ్దానాల ముసుగులో పెన్షన్ పేరిట చేసిన డిఫైన్డ్ కంట్రీబ్యూటరీ పెన్షన్ మోసమును, జరిగిన నష్టమును పదవీ విరమణ తర్వాతనే పెన్షనర్లు గుర్తించగలిగారు. ఈ పెన్షనర్ల ఉనికినే ప్రభుత్వం గుర్తించుటలేదు.

ఇ.పి.ఎస్-1995 నిపుణుల కమిటీ పేరిట ప్రభుత్వం ఏర్పాటు చేసిన కమిటీ సిఫార్సులను కూడా నాన్పుతున్నది. ఈ సిఫార్సుల ప్రాతిపదికన కేంద్ర కార్మిక శాఖా మంత్రి ఇపిఎస్-1995 పెన్షనర్లకు కనీస పెన్షన్ను తాత్కాలిక భృతి రూ.1000

లుగా ఫిక్స్ చేయాలని, సంవత్సరం క్రితం చేసిన సిఫార్సులను ప్రభుత్వం వెంటనే ఆమోదించి బకాయిలతో సహా చెల్లించాలని, ఉపసంహరించిన కమ్యూటేషన్ను, పెన్షన్ పొదుపు వల్ల చెల్లించే క్యాపిటల్ రిటర్న్ మరియు 58 సంవత్సరాల వయస్సు నిండక ముందే పెన్షన్ కోరితే పెన్షన్ తగ్గింపును 3 శాతామునకే పరిమితం చేస్తూ పునరుద్ధరించాలి. ఇపిఎస్-1995 మరియు సిఎంపిఎస్ - 1998 పెన్షనర్ల పెన్షను సవరించాలని, రెగ్యులర్ కార్మికుల కున్నట్లు పెన్షనర్లకు కూడా ప్రతి అయిదు సంవత్సరాలకొకమారు పెన్షన్ సవరించాలని, కనీస పెన్షన్ను రూ.6,500/-లుగా నిర్ణయించాలని, పెరుగుతున్న ధరలకు అనుగుణంగా పెన్షనర్లకు ఉపశమనం ఇవ్వాలని, కోల్ మైన్ పెన్షనర్లకు పెన్షన్ సమానత (పారిటీ ఇన్ పెన్షన్) పాటించాలని పెన్షనర్లు డిమాండ్ చేస్తున్నారు. ప్రభుత్వ నిర్లక్ష్య ధోరణిని నిరసిస్తూ ఇ.పి.ఎస్-1995 పెన్షనర్లు, కోల్ మైన్ పెన్షన్ స్కీమ్-1998 పెన్షనర్లు అక్టోబర్ 7 నాడు ప్రావిడెంట్ ఫండ్ కార్యాలయం ముందు రాష్ట్ర వ్యాప్తంగా నిరసన ప్రదర్శనలు జరిపి వారి కోర్కెల పత్రాలను ప్రధానమంత్రికి, ఆర్థికశాఖా మంత్రికి, కార్మికశాఖా మంత్రికి, బొగ్గు గనుల మంత్రికి, చీఫ్ లేబర్ కమిషనర్, ఎంప్లాయిస్ ప్రావిడెంట్ ఫండ్ కమిషనర్ మరియు కోల్ మైన్ ప్రావిడెంట్ ఫండ్ కమిషనర్లకు ప్యాక్స్ లేదా ఇ-మెయిల్ ద్వారా పంపారు.



# 2013 నవంబర్ 19న దేశవ్యాపిత బీడీ కార్మికుల సమ్మె

నవంబర్ 19న దేశవ్యాపిత సమ్మె పిలుపులో భాగంగా మన రాష్ట్రంలో బీడీ కార్మికుల సమ్మె విజయవంతంగా జరిగింది.

దేశవ్యాపితంగా వున్న బీడీ కార్మికులు అత్యంత దోపిడీకి గురవుతున్నారు. వీరికి రోజుకు రూ.100/-లు కూడా జీతం రావడం లేదు. వీరు దారిద్ర్యరేఖకు దిగువనే జీవిస్తున్నారు. ధరలు విపరీతంగా పెరుగుతున్నాయి. అందుకు అనుగుణంగా వేతనాలు పెరుగుదల లేదు. బీడీ కార్మికులందరికీ దేశవ్యాప్తంగా ఒకే వేతనం రోజుకు రూ.200/-లు ఇవ్వాలని, కేజి రూ.2/-ల చొప్పున నెలకు 35 కేజీల బియ్యం ఇవ్వాలని, బీడీ కార్మికులందరికీ బి.పి.ఎల్ కేటగిరీగా గుర్తించాలని, బీడీ పరిశ్రమలో ఇతర క్యాటగిరీ కార్మికులకు కనీస వేతనం రూ.10,000/-లు ఇవ్వాలని, బీడీ కార్మికులందరికీ సంక్షేమ నిధి నుండి నెలకు రూ.2000/-లు, పి.ఎఫ్ పథకం నుండి నెలకు రూ.1000/-లు పెన్షన్ ఇవ్వాలని, రాష్ట్ర వ్యాపితంగా కనీస వేతనాల జి.ఓ.నెం. 41ని తక్షణం అమలు చేయాలని, నెలకు 26 రోజుల పని కల్పించాలని తదితర డిమాండ్ల పరిష్కారానికై 2013 నవంబర్ 19న బీడీ కార్మికులు దేశవ్యాపిత


సమ్మె చేయాలని ఆల్ ఇండియా బీడీ వర్కర్స్ ఫెడరేషన్ నిర్ణయించింది.

ఈ సమ్మెలో రాష్ట్ర వ్యాపితంగా 90వేల కరపత్రాలు, 10వేల పోస్టర్లని ముద్రించి విస్తృతంగా కార్మికుల్లోకి తీసుకెళ్ళారు. నిజామాబాద్ జిల్లాలో 40 కంపెనీలు, 80 సెంటర్స్, 1336 బ్రాంచీలు, 296 గ్రామాలు, 23 మండలాల్లో సమ్మె ప్రచారం జరిగింది. మెదక్ 21 కంపెనీలు 3 క్లస్టర్స్లో సమ్మె జరిగింది. ఈ సమ్మెలో 12వేల మంది పాల్గొన్నారు. కరీంనగర్ 3 క్లస్టర్స్లో సమ్మె జరిగింది. నల్గొండలో 5 మండలాల్లో సమ్మె జరిగింది. 5000 మంది కార్మికులు పాల్గొన్నారు. అదిలాబాద్ జిల్లా మనోజ్ శివసాగర్ బీడీ కంపెనీలో సమ్మె జరిగింది. మిగిలి చోట్ల ధర్నాలు జరిగాయి. నెల్లూరు, అనంతపురం జిల్లాల్లో ఎం.ఆర్.ఓ. లకి వినతిపత్రాలు ఇచ్చారు.

- ఎస్. రమ

## తమిళనాడు తరహాలో కాంట్రాక్టు కార్మికులందరి రెగ్యులర్ చేయాలి

విద్యుత్ శాఖలో రెండున్నర దశాబ్దాల నుండి పనిచేస్తున్న కాంట్రాక్టు కార్మికులందరినీ వయస్సు, విద్యార్హతతో నిమిత్తం లేకుండా తక్షణమే రెగ్యులర్ చేయాలని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) రాష్ట్ర ప్రధాన కార్యదర్శి ఎన్.కిరణ్ డిమాండ్ చేశారు. తేది.18.11.2013న యూనియన్ కర్నూలు జిల్లా రీజినల్ జనరల్ బాడీ సమావేశం రీజినల్ అధ్యక్షులు మహానంది అధ్యక్షతన సిఐటియు జిల్లా కార్యాలయం, కార్మిక కర్షక భవన్ నందు జరిగింది. సమావేశానికి ముఖ్యఅతిథులుగా రాష్ట్ర ప్రధాన కార్యదర్శి ఎన్.కిరణ్, సిఐటియు జిల్లా అధ్యక్షులు బి.రామాంజనేయులు, రాష్ట్ర సహాయ కార్యదర్శి పి.నాగరాజు పాల్గొన్నారు. ఈ సందర్భంగా వారు మాట్లాడుతూ విద్యుత్ రంగంపై ట్రాన్స్కో, జెస్కో, నాల్గు డిస్కామ్స్ నందు కాంట్రాక్టు కార్మికులు 25, 30 సంవత్సరాల వయస్సులో చేరడం జరిగిందని, నేడు వారందరు రెండున్నర దశాబ్దాల పైబడి విద్యుత్ రంగంలో పనిచేస్తూ, అపారమైన అనుభవం, నైపుణ్యం సంపాదించడం జరిగింది. వారి వయస్సు ప్రస్తుతం 45, 50 సంవత్సరాలు వుంటుందని, ఇలాంటి కార్మికులు సంస్థ అభివృద్ధికి చేసిన సేవలను గుర్తించి తమిళనాడు తరహాలో వయస్సు, విద్యార్హతతో నిమిత్తం లేకుండా పనిచేస్తున్న కాంట్రాక్టు కార్మికులతోనే భర్తీ చేయాలని, కాంట్రాక్టు కార్మికులు రెగ్యులర్ కార్మికులతో




సమానంగా పని చేస్తున్నారని, రెగ్యులర్ కార్మికులకు ఉన్న సర్వీసు కండిషన్లన్నీ వర్తింప చేయాలని, సమాన పనికి సమాన వేతనం ఇవ్వాలని, ప్రతి సబ్ స్టేషన్ నందు నలుగురు ఆపరేటర్లను నియమించాలని, కాంట్రాక్టు కార్మికులందరికీ విడివి తో కూడిన కనీస వేతనాలు ఇవ్వాలని, 2007 లో నియమించిన కార్మికులందరికీ ప్రమోషన్లు, 2011లో నియమించిన కార్మికులను తక్షణమే రెగ్యులర్ చేయాలని డిమాండ్ చేశారు.

ఈ సమావేశంలో కర్నూలు, ఆదోని, డోన్, నంద్యాల డివిజన్ అధ్యక్ష కార్యదర్శులు కె.మల్లిఖార్జున్, కె.దేవేందర్, టి.భాస్కర్, టి.సీతారాముడు, బి.రామదాసు, టి.శ్రీనివాసులు లతో పాటు అన్ని సబ్ డివిజన్ అధ్యక్ష కార్యదర్శులు పాల్గొన్నారు. ✽



## విద్యుత్ కాంట్రాక్టు కార్మికుల వేతనాలు చెల్లించండి

గత రెండు నెలలుగా విద్యుత్ కాంట్రాక్టు కార్మికులకు చెల్లించవలసిన వేతనాలు వెంటనే చెల్లించవలసిందిగా డిమాండ్ చేస్తూ సిఐటియు డివిజన్ కార్యదర్శి ఏసురత్నం, యుఇఇయు కర్నూలు జిల్లా సహాయ కార్యదర్శి నారాయణమూర్తి డిమాండ్ చేశారు. తేది.12.11.2013న శ్రీశైలం స్థానిక ట్రాన్స్ కో ఎడి జయశంకర్ కు వినతిపత్రాన్ని అందించారు. ఈ సందర్భంగా వారు మాట్లాడుతూ ఆత్మకూర సబ్ డివిజన్ నందు పనిచేస్తున్న పోల్ టు పోల్ వర్కర్లకు గత రెండు నెలల నుంచి వేతనాలు అందడంలేదని అన్నారు. పోల్ టు పోల్, సబ్ స్టేషన్ ఆపరేటర్లకు విడివిడి తో కూడిన వేతనాలను ప్రతి నెల 5వ తేదీ లోపు చెల్లించాలని స్పష్టమైన ఆదేశాలున్నప్పటికీ అమలు కావడం లేదని అన్నారు. కాంట్రాక్టు కార్మికులకు కూడా రెగ్యులర్ ఉద్యోగులకు కల్పిస్తున్న పరిమితులు లేని నగదు రహిత ఆరోగ్య బీమా పథకం అమలు చేయాలని కోరారు. ఆత్మకూర సబ్ డివిజన్ లో వేతనాలు లేకపోవడంతో దసర, బక్రీద్, మొహరం పండుగలను కార్మికులు పస్తులతో జరుపుకున్నారని చెప్పారు. విద్యుత్ యాజమాన్యం



కార్మికులకు వేతనాలు చెల్లించని కాంట్రాక్టర్ ను బ్లాక్ లిస్ట్ లో పెట్టి వారి కాంట్రాక్టును రద్దు చేయాలని, వేతనాలు వెంటనే అందించాలని డిమాండ్ చేశారు. ఈ సందర్భంగా ఎడి జయ శంకర్ మాట్లాడుతూ సమస్యలను ఉన్నత అధికారుల దృష్టికి తీసుకెళ్ళి పరిష్కరిస్తామని హామీ ఇచ్చారు. కార్యక్రమంలో యుఇఇయు నాయకులు అయ్యస్వామి, వెంకటేశ్వర్లు, ఇమ్మానియేలు, ధర్మరాజు తదితరులు పాల్గొన్నారు.

## శ్రీ సాయి శరణవభవ బేవరేజెస్ కార్మికులకు న్యాయం చేయాలి



పశ్చిమ గోదావరి జిల్లా జంగారెడ్డిగూడెం మండలం నాగులగూడెం గ్రామ పరిధిలో శ్రీ సాయి శరణవభవ బేవరేజెస్ (రిఫ్రెష్) అనే నీటి పరిశ్రమను గన్నె శ్రీనివాసరావు (చౌదరిబాబు) అనే వ్యక్తి 2010 సంవత్సరంలో ఏర్పాటు చేశారు. సుమారు 200 మంది కార్మికులు పైగా పరిశ్రమలో పని చేసేవారు. గత 6 నెలలుగా వారికి జీతాలు ఇవ్వలేదు. పి.ఎఫ్ జీతాల నుండి కటింగ్ అవుతున్నట్లుగా వారికి ఇచ్చిన వేజ్ స్లిప్పులలో వుంది. వారిని మోసగించి, ఫోర్జరీ సంతకాలు పెట్టి కార్మికులు పేరుతో లక్షలాది రూపాయలు ఋణాలను తీసుకున్నారు. రాజకీయ నాయకులు, కొంత మంది అధికారులు అండదండలు ఉండటం వలనే బ్యాంకులు, ఫైనాన్స్ సంస్థలు ఎటువంటి వివరాలు

పరిశీలించకుండానే ఋణాలు ఇచ్చినట్లు తెలిసింది. యిటీవల కాలంలో రిఫ్రెష్ యజమాని పరారయ్యాడు. కార్మికుల పేరుతో ఋణాలు తీసుకోవటం వలన కార్మికుల్ని ఇబ్బందులు పెట్టే పరిస్థితి వుంది. కావున ఈ క్రింది సమస్యలు పరిష్కరించ వలసిందిగా కోరుతూ పశ్చిమగోదావరి జిల్లా సూపరింటెండెంట్ ఆఫ్ పోలీసు కి కార్మికులు మెమోరాండం సమర్పించారు.

సమస్యలు : (1) బ్యాంకులు, ఫైనాన్స్ సంస్థలు ఋణాలు పేరుతో కార్మికులు ను వేధించకుండా అరికట్టాలి. 2) కార్మికులను, అధికారులను మోసగించిన రిఫ్రెష్ యజమానిని తక్షణమే అరెస్టు చేయాలి. 3) కార్మికులకు రావలసిన వేతన, పి.ఎఫ్ బకాయిలు తక్షణమే ఇప్పించాలి.



# డిసెంబర్ 19న యూనియన్, రెండవ ఎఎన్ఎం ల చలో హైదరాబాద్



కాంట్రాక్టు రెండవ ఎఎన్ఎంలందరినీ తక్షణం రెగ్యులర్ చేయాలని సిఐటియు జిల్లా ప్రధాన కార్యదర్శి, కాంట్రాక్టు రెండవ ఎఎన్ఎం ల యూనియన్ జిల్లా గౌరవాధ్యక్షులు ఎ.రామ్మోహన్ ప్రభుత్వాన్ని డిమాండ్ చేశారు. లేని పక్షంలో డిసెంబరు 19న రాష్ట్ర వ్యాప్తంగా అన్ని జిల్లాల నుంచి రెండవ ఎఎన్ఎంలందరూ చలో హైదరాబాద్ కార్యక్రమాన్ని పెద్దఎత్తున నిర్వహిస్తారని హెచ్చరించారు. రెండవ ఎఎన్ఎం లను రెగ్యులర్ చేయాలని, ఇతర సమస్యలన్నింటినీ పరిష్కరించాలని డిమాండ్ చేస్తూ తేది. 29.11.2013న ఎ.పి.ప్రభుత్వ కాంట్రాక్టు రెండవ ఎఎన్ఎం ల యూనియన్ జిల్లా కమిటీ, సిఐటియు సంయుక్త ఆధ్వర్యంలో కలెక్టరేట్ ఎదుట ధర్నా నిర్వహించారు. ముఖ్య అతిథిగా హాజరైన సిఐటియు జిల్లా ప్రధాన కార్యదర్శి ఎ.రామ్మోహన్ ధర్నాను ఉద్దేశించి ప్రసంగించారు. రాష్ట్ర వ్యాప్తంగా ఎన్ఆర్హెచ్ఎం ద్వారా రెండవ ఎఎన్ఎంలు 10వేల మంది పని చేస్తున్నారన్నారు. వీరికి బేసిక్ వేతనం పదివేల రూపాయలు తప్ప ఏ ఇతర అలవెన్స్లు లేవన్నారు. రకరకాల పని భారం విపరీతంగా పెరిగిందని చెప్పారు. రాష్ట్ర ప్రభుత్వం భర్తీ చేయబోయే ఎంపిహెచ్ఎ (ఎఫ్) పోస్టుల భర్తీ సందర్భంగా వీరికి ప్రాధాన్యత ఇచ్చి రెగ్యులర్ చేయాలని సిఐటియుగా డిమాండ్ చేస్తున్నామన్నారు. జిల్లా వైద్య ఆరోగ్య శాఖలో గత 6 సంవత్సరాలుగా రెండవ ఎఎన్ఎంలు పని చేస్తున్నారన్నారు. వీరు రెగ్యులర్ ఉద్యోగులతో సమానంగా అన్ని రకాల విధులు నిర్వహిస్తున్నా వీరికిచ్చేటటువంటి జీతభత్యాలు రెగ్యులర్ ఉద్యోగులతో పోల్చి చూస్తే నామమాత్రంగానే ఉంటున్నాయని విమర్శించారు. ఖాళీగా ఉన్న ఎఎన్ఎం పోస్టులను ఇప్పటికే కాంట్రాక్టు పద్ధతిలో పనిచేస్తున్న రెండవ ఎఎన్ఎంలను

సీనియారిటీ ప్రాతిపదికన రెగ్యులర్ చేయడం ద్వారా భర్తీ చేయాలని సిఐటియు డిమాండ్ చేస్తుందన్నారు. పర్మినెంట్ ఉద్యోగులకు ఇస్తున్న బేసిక్ వేతనం, డిఎ, ఇంటి అద్దె అలవెన్స్, ఫిక్స్డ్ ట్రావెలింగ్ అలవెన్స్, యూనిఫాం అలవెన్స్, వేతనంతో కూడిన మెటర్నటీ సెలవులు, 35 రోజుల క్యాజువల్ లీవులు రెండవ ఎఎన్ఎంలందరికీ ఇవ్వాలన్నారు. వాక్సినేషన్ ప్రయత్నా ఖర్చులను నెలకు ఐదు వందల రూపాయలు పెంచాలన్నారు. సబ్సెంటర్లు నిర్వహించే రెండవ ఎఎన్ఎంలందరికీ అద్దెలు నెలకు వెయ్యి రూపాయలు చొప్పున జీతంతో పాటు కలిపి ఇవ్వాలని కోరుతున్నామని చెప్పారు. ఇవే కాకుండా రికార్డులు అందుబాటులో ఉంచాలన్నారు. పి.హెచ్.సి. లలో మీటింగ్ హాళ్లను నిర్మించాలని కోరుతున్నట్లు తెలిపారు. సమావేశాలకు వచ్చే రెండవ ఎఎన్ఎం లకు మంచినీటి సౌకర్యం కల్పించాలని కోరారు. రెగ్యులర్ ఎఎన్ఎం లకు అమలు చేస్తున్న బదిలీ పద్ధతిని రెండవ ఎఎన్ఎంలకు కూడా అమలు చేయాలన్నారు. పి.హెచ్.సి. లలో రెండవ ఎఎన్ఎం లకు ఓపి డ్యూటీలు రద్దు చేయాలన్నారు. అన్ టైడ్ ఫండ్స్ మొత్తాన్ని ఏడాదికి ఇరవై వేలకు పెంచాలని, దీనిలో ఆడిట్, తదితర ఖర్చుల పేరుతో ఇస్తున్న కోతలు నిలిపివేయాలన్నారు. శానిటేషన్ ఫండ్స్ పంచాయితీలకు ఇచ్చి వారి ద్వారానే శానిటేషన్ పనులు చేయించాలి, రెండవ ఎఎన్ఎంలను బాధ్యతల నుంచి మినహాయించాలని కోరుతున్నామన్నారు. ఈ డిమాండ్లన్నింటినీ తక్షణం పరిష్కరించాలని, లేని పక్షంలో డిసెంబర్ 19 న చలో హైదరాబాద్ కార్యక్రమం చేపడతామని హెచ్చరించారు.

ఈ కార్యక్రమంలో ఎపి ప్రభుత్వ కాంట్రాక్టు రెండవ ఎఎన్ఎంల యూనియన్ జిల్లా అధ్యక్షులు పి.రాధాదేవి, ప్రధాన కార్యదర్శి ఎం.వీరనారాయణమ్మ, జిల్లా కార్యదర్శులు నాగమ్మ, జిల్లా ఉపాధ్యక్షులు భారతి, నవనీత, నాయకులు గౌరి, వీరమ్మ, గృహలక్ష్మి, నాగమణి, రెండవ ఎఎన్ఎం లు పెద్దఎత్తున పాల్గొన్నారు.

## పండ్ల వ్యాపారులకు రుణాలివ్వాలి

ప్రభుత్వం పండ్ల వ్యాపారులకు రుణాలివ్వాలని సిఐటియు మెదక్ జిల్లా అధ్యక్షులు రాజయ్య డిమాండ్ చేశారు. నవంబర్ 19న పండ్ల వ్యాపారుల యూనియన్ ఆవిర్భావం సందర్భంగా ఖ్రూట్ వెండర్స్ అండ్ వర్కర్స్ యూనియన్ ఆధ్వర్యం మహబూబ్ ఖాన్ ఆధ్వర్యంలో సమావేశం నిర్వహించారు. ఈ సందర్భంగా రాజయ్య మాట్లాడుతూ... చిరు వ్యాపారుల పట్ల ప్రభుత్వం చిన్నచూపు చూస్తోందని విమర్శించారు. పండ్ల వ్యాపారులకు పెరిగిన ధరలకనుగుణంగా ఆదాయం రాక వారి జీవితాలు దుర్భరంగా మారాయని ఆవేదన వ్యక్తం చేశారు. వెంటనే వారికి ప్రభుత్వ ఋణాలు మంజూరు చేయాలని డిమాండ్ చేశారు. తైబజార్ ఇష్టానుసారం వసూలు చేస్తున్నారని, దీనిపై మున్సిపల్ అధికారులకు విన్నవించినా పట్టించుకోవడం లేదని విమర్శించారు. తోపుడు బండ్ల వ్యాపారుల పట్ల ట్రాఫిక్ పోలీసులు

సానుకూలంగా వ్యవహరించాలని కోరారు. మార్కెట్లో వీరికి ప్రత్యేకంగా స్థలాన్ని కేటాయించాలని డిమాండ్ చేశారు. ప్రభుత్వం బడాబాబులకు మాత్రం రుణాలిస్తూ పేదలను విస్మరిస్తోందని ఆగ్రహం వ్యక్తం చేశారు. వీరికి సిఐటియు ఎల్లప్పుడూ అండగా ఉంటుందని హామీనిచ్చారు. సమస్యల పరిష్కారానికి ప్రతి ఒక్కరూ ఐక్యంగా ఉద్యమించాలని పిలుపునిచ్చారు.

ఈ కార్యక్రమంలో రైతు సంఘం జిల్లా కార్యదర్శి జి.జయరాజు, సిఐటియు నాయకులు ప్రవీణ్ కుమార్, యాదగిరి, నాగభూషణం, దుర్గేష్, పాండు, నర్సింహ్, యూనియన్ నాయకులు మహ్మద్ అలీ, అంజద్, గౌసోద్దీన్, ముస్తఫా, ఆరీఫ్, ముబీన్, శేర్ అలీ, మున్వర్, మహబూబ్ మియా, షఫీ, చాంద్ పాష, జావెద్, మల్లిఖార్జున్, శంకరయ్య, యూసుఫ్ పాల్గొన్నారు.



# అపాచీ సెజ్‌లో కార్మికుల ఆక్రందనలు

ప్రత్యేక ఆర్థిక మండళ్ల (సెజ్)లో కార్మికులు కూలి (వేతనం) కోసం ఘోషించాల్సి వస్తోంది. 'రాష్ట్రంలో పరిశ్రమలు నెలకొల్పితే రాయితీలిస్తాం. మా పిల్లలకు ఉద్యోగాలివ్వడ'ని ప్రభుత్వం విదేశీ కంపెనీలకు ఎర్రతివాచీ పరిచింది. 2005లో రాష్ట్రంలోనే తొలిసారిగా నెల్లూరు జిల్లా తడలో సెజ్ ప్రారంభమైంది. తైవాన్‌కు చెందిన అపాచీ కంపెనీ అడుగు పెట్టింది. ప్రాజెక్టు ప్రారంభించిన మూడేళ్లలో 30వేల మందికి ఉపాధి కల్పిస్తామని హామీ ఇచ్చింది. అప్పటి ముఖ్యమంత్రి వై.ఎస్. రాజశేఖర్‌రెడ్డి సైతం నెల్లూరు జిల్లాలలో సెజ్‌ల ద్వారా రెండు లక్షల మందికి ఉద్యోగాలొస్తాయని, పక్క జిల్లాలైన చిత్తూరు, కడప జిల్లా యువకులకు కూడా ఉపాధి దొరుకుతుందని ప్రకటించారు. అందుకే అపాచీ కంపెనీకి ఎకరాకు ఒక్క రూపాయి చొప్పున 359 ఎకరాలను కట్టబెట్టారు. మాంబట్టు తదితర ప్రాంతాల రైతులు తమ బిడ్డలకు ఉద్యోగాలొస్తాయని ఆశపడి భూములిచ్చారు. 2007లో అపాచీ కంపెనీ ప్రారంభమైంది. అది ఒక బూట్ల కంపెనీ. అడిడాస్ బూట్లు తయారీ ఇక్కడే జరుగుతుంది. ఈ కంపెనీ ప్రారంభమై ఆరేళ్లు పూర్తి అవుతోంది. అయితే ఇక్కడ కేవలం 6,500 మంది కార్మికులకు మాత్రమే పని కల్పించారు. 30వేల మంది ముచ్చట ఇంకా తీరనేలేదు. ఏడేళ్లు గడుస్తున్నా తొలినాళ్లలో ఉన్నంత సిబ్బంది ఇప్పటికీ ఉన్నారు. కొత్త సిబ్బందిని తీసుకోకపోగా, ఉన్న వారిని వెళ్లగొట్టడం వారి స్థానంలో కొత్తవారిని తీసుకోవడం తోనే సరిపోతోంది.

అపాచీలో భారత చట్టాలు అమలు జరగడం లేదు. తైవాన్ కార్మిక చట్టాలే ఇక్కడ అమలు చేస్తున్నారు. ప్రపంచ కార్మికులు పోరాడి ఎప్పుడో ఎనిమిది గంటల పనిదినాలు సాధించుకున్నారు. అయితే ఇక్కడ మాత్రం 12 గంటలు పని చేయాల్సిందే. కార్మికుల కనీస వేతనం రూ. 6,500 మాత్రమే. జీతాల గురించి, హక్కుల

గురించి, పనిగంటల గురించి ఎవ్వరూ ప్రశ్నించకూడదు. అసలు కార్మిక సంఘాలు అపాచీ కంపెనీ దరిదాపులకు కూడా వెళ్లడానికి వీలేదు. విచిత్రమేమంటే రాష్ట్ర ప్రభుత్వమే 10 ఏళ్ల పాటు కార్మిక సంఘాలు అపాచీలోకి అనుమతించొద్దని ఆదేశాలిచ్చింది. పనిభారం ఎక్కుగా ఉన్నా జీతం మాత్రం రూ.6500/-లకు మించి ఇవ్వడం లేదు. 12 గంటల పని చేసి ఎక్కువ మంది కార్మికులు అనారోగ్యం పాలౌతున్నారు. ప్రతి మూడు నెలలకొక బ్యాచ్ వెళ్లిపోవడం, మళ్లీ కొత్తవారురావడం ఇక్కడ పరిపాటైపోయింది. ఈ ప్రాంత ప్రజా ప్రతినిధులకు సైతం ఇక్కడకు వెళ్లడానికి అవకాశం లేదు. పరిశ్రమల అనుమతి కోసం అధికారులు చుట్టూ తిరిగిన యాజమాన్యం ఇప్పుడు వారిని కూడా లోనికి కూడా అనుమతించడంలేదు. చెన్నైకు సమీపంలో తడ-సూళ్లూరుపేట మార్గమధ్యంలో జాతీయరహదారి నుండి మూడు కిలోమీటర్ల దూరంలో ఈ పరిశ్రమ ఉంది. జాతీయ రహదారి మీద రాత్రి పగలు అనే తేడా లేకుండా ప్రయాణం చేయడంతో అనేక మంది మృత్యువాత పడ్డారు. ఒక్క క్షణం కూడా కార్మికుడిని ఖాళీగా నిలబడనివ్వని పరిస్థితులున్నాయి. ప్రతి రోజూ మూడు వేల జతల బూట్లు తయారవుతాయి. ఈ పరిశ్రమ వల్ల ఇక్కడ కాలుష్యం నెలకొంటున్నా కష్టాలు భరిస్తున్నా ఒక్క బూటు కూడా స్వదేశీ మార్కెట్‌లోకి రాదు. పూర్తిగా విదేశాలకు ఎగుమతి అవుతాయి.

కాలే కడుపులతోనే... నెలకు రూ.6500/-లతో ఒక కుటుంబం ఎలా బతకాలి. ఇటీవల కార్మికులకు కనీస వేతనం రూ.10,500 చెల్లించాలని ప్రభుత్వమే జి.ఓ ఇచ్చినప్పటికీ దీనిని అమలు చేసే పరిస్థితి కార్మికాధికారులకు లేదు. పెరుగుతున్న నిత్యావసర వస్తువుల ధరలను అందుకునేలా కూడా కార్మికుల జీతాలుండటం లేదు. ఇది సెజ్‌లో కార్మికుల దుస్థితి.

✱ ✱ ✱

## డెక్కన్ లెదర్ పరిశ్రమ అక్రమ లాకౌట్ ఎత్తివేయాలి

డెక్కన్ లెదర్ పరిశ్రమ అక్రమంగా లాకౌట్ చేసిందని, దాన్ని వెంటనే ఎత్తివేయాలని సిఐటియు క్లస్టర్ అధ్యక్షులు ఏడుకొండలు ప్రభుత్వాన్ని డిమాండ్ చేశారు. మెదక్ జిల్లా రామచంద్రాపురం పారిశ్రామిక ప్రాంతంలో 15 సంవత్సరాల నుంచి కొనసాగుతున్న డెక్కన్ లెదర్ పరిశ్రమ ఎలాంటి ముందస్తు సమాచారమూ లేకుండా తేది.20.11.2013న లాకౌట్ ప్రకటించింది.

దీంతో యాజమాన్య వైఖరిని నిరసిస్తూ కార్మికులు సిఐటియు ఆధ్వర్యంలో పరిశ్రమ నుంచి లేబర్ కార్యాలయం వరకు ర్యాలీగా వెళ్లి కార్యాలయం ఎదుట ధర్నా నిర్వహించారు. అనంతరం కమీషనర్‌కు వినతిపత్రం అందజేశారు. ఈ సందర్భంగా ఏడుకొండలు మాట్లాడుతూ డెక్కన్ పరిశ్రమ చట్టాలను ఉల్లంఘించి అక్రమ లాకౌట్ ప్రకటించడం దుర్మార్గమన్నారు.

గ్రేటర్ హైదరాబాద్‌కు కూతవేటు దూరంలో ఉన్న పారిశ్రామిక ప్రాంతంలో యాజమాన్యాలు కార్మికులను బలవంతంగా తొలగించి వీధుల్లోకి నెడుతున్నా పట్టించుకునే నాథుడే కరువయ్యాడని ఆవేదన వ్యక్తం చేశారు. వెంటనే అధికారులు స్పందించి యాజమాన్యంతో చర్చలు జరిపి కార్మికులను విధుల్లోకి తీసుకునే విధంగా చర్యలు తీసుకోవాలని డిమాండ్ చేశారు. లేని యెడల కార్మికులను ఐక్యం చేసి పోరాటం చేస్తామని హెచ్చరించారు. అందుకుస్పందించిన అధికారులు రెండు రోజుల్లో జాయింట్ మీటింగ్ ఏర్పాటు చేసి సమస్య పరిష్కారానికి కృషి చేస్తామని హామీనిచ్చారు. ఈ కార్యక్రమంలో సిఐటియు మండల కార్యదర్శి వెంకటరాజ్యం, నాయకులు అమీర్, అంబదాస్, గంగాధర్, శ్రీనివాస్, భారతి పాల్గొన్నారు.

✱



# ఎంప్లాయిస్ స్టేట్ ఇన్సూరెన్స్ (ఇ.ఎస్.ఐ)

(ఇ.ఎస్.ఐ. స్కీంలోని కొన్ని సదుపాయాలూ, వాటిని పొందడానికి పథకాలు, దీనికి సంబంధించిన పత్రాలు కార్మికులకు తెలియపర్చడానికి వ్రాస్తున్నాం. ఈ స్కీములో వున్న సమస్యలనూ వివరిస్తున్నాం. ఈ స్కీమును మన యూనియన్లు అధ్యయనం చేసి ఆచరణలో వస్తున్న సమస్యలపై పని చేయాలి)

స్వాతంత్ర్యానంతరం తొట్టతొలుతగా వచ్చిన సామాజిక భద్రతా స్కీములలో ఇ.ఎస్.ఐ. ఒకటి. ఇ.ఎస్.ఐ చట్టం 1948లో వచ్చింది. అనారోగ్య పరిస్థితుల్లో, ప్రసూతి, మరణాలు, ఉద్యోగంలో వుండగా ఏర్పడిన అంగవైకల్యం, గాయాలు, వృత్తి రుగ్మతలు వగైరాలకు ఈ స్కీములో ఇన్సూర్ చేసుకున్న వారికి కల్పించటానికి ఇ.ఎస్.ఐ. ని ఏర్పరిచారు. ఉద్యోగికి, ఆయన కుటుంబానికి కూడా వైద్య సదుపాయం వుంటుంది. హాస్పిటల్ కే పరిమితం కాబడిన కాలానికి ఖర్చులు, శవదహన ఖర్చులు, వృత్తిలో ఏర్పడిన అవాంతారాల సందర్భంగా తిరిగి రికవరీ అయ్యే వరకూ క్రొత్త రూపంలో కొనసాగింపు, నిరుద్యోగ భృతి, ఎలవెన్స్ వగైరాలన్నీ వుంటాయి. ఇ.ఎస్.ఐ. చట్టం కేవలం నోటిఫై చేసిన ప్రదేశాలకే వర్తింప చేయబడుతోంది. రాష్ట్ర, కేంద్ర పాలిత ప్రాంతాలు 29లోనూ ప్రస్తుతం 790 కేంద్రాలలో, 4 లక్షల 6వేల ఫ్యాక్టరీలకు, సంస్థలకు, అందులోని ఒకకోటి 55 లక్షల మంది ఇన్సూర్డ్ చేయబడిన వారికి, వారి కుటుంబ సభ్యులతో కలుపుకుంటే 6 కోట్ల 55 లక్షల మందికి ఇ.ఎస్.ఐ. చట్టం అమలు చేయబడుతోంది. 149 హాస్పిటల్స్ లో 42 హాస్పిటల్ అనుబంధాలతో ఈ ప్రాముఖ్య సేవలున్నాయి. ఔట్ పేషెంట్ సేవల కోసం, మందులివ్వటానికి 1403 డిస్పెన్సరీస్ వున్నాయి. చాలా ఆస్పత్రులు కన్సల్టేషన్ వైద్య సేవలను అందించటానికి సూపర్ స్పెషాలిటీ లిస్టులో వున్నాయి.

ఇ.ఎస్.ఐ స్కీమ్ కవరేజీలోకి రావాలంటే గడిచిన 12 నెలల్లో ఆ 'ఫ్యాక్టరీ' ఆవరణలో 10 మంది కాని అంతకన్నా ఎక్కువమంది కాని, ఆ ఫ్యాక్టరీలోని ఏ విభాగంలోనైనా మాన్యుఫ్యాక్చరింగ్ ప్రక్రియ జరగాలి. ఇలా కవరేజీ రావటానికి ఉద్యోగంలో నియమితులైన ఉద్యోగులందరూ వారి జీతాలతో నిమిత్తం లేకుండా, క్యాజువల్, కాంట్రాక్ట్, ట్రైనీలు కూడా లెక్కించబడతారు. దుకాణాలు, హోటళ్లు, సినిమా హాల్స్, రోడ్ ట్రాన్స్పోర్టు సంస్థలు, వార్తా పత్రికా సంస్థలు, ప్రైవేటు విద్యా, వైద్య సంస్థలన్నీ ఇందులో ఉన్నాయి. సంస్థ అంటే అందులో 20 మంది కాని, అంతకన్నా ఎక్కువగాని నియమించబడి వుండాలి. ఒకసారి ఒక సంస్థలో ఇ.ఎస్.ఐ. చట్టం వర్తింప చేస్తే ఆ తర్వాత ఆ సంస్థలో ఉద్యోగుల సంఖ్య అవసరమైనపరిమితి కన్నా తగ్గినా చట్టం వర్తింప చేయబడుతుంది. ఏదైనా ఫ్యాక్టరీలో, సంస్థలో ఇ.ఎస్.ఐ. తో సమానమైన లేదా అంతకుమించిన సదుపాయాలు గాని ఉంటే వాటిని ఇ.ఎస్.ఐ.లో చేర్చకుండా ప్రభుత్వం మినహాయింపును ఇవ్వవచ్చును. 1961 అప్రంటీస్ చట్టం వర్తించే వారికి మినహా అన్ని ఫ్యాక్టరీలలో పరోక్షంగా కాంట్రాక్టు ద్వారా కార్మికులుగా వున్న వారందరూ ఈ స్కీములో చేర్చబడేందుకు

అర్హులే. ప్రస్తుతం ఇ.ఎస్.ఐ. వర్తించటానికి నెలకు రూ. 15,000ల వేతన పరిమితి వుంది. ఈ వేతనం అనే దానిలో బేసిక్, డి.ఏ, ఇతర అలవెన్స్లు వుంటాయి. ఓవర్ టైమ్ అలవెన్స్ మాత్రం చేర్చబడదు. అంగవైకల్యం పొందిన కార్మికుడికి వేతన పరిమితి రూ. 25,000/-లు.

## చెల్లింపులూ - సదుపాయాలూ

ఇన్సూర్డ్ చేసుకున్న వ్యక్తి వేతనంలో 1.75 శాతానికి సరైన మొత్తాన్ని అతని యజమాని 4.75 శాతమూ ఇ.ఎస్.ఐ చెల్లించాలి. కార్మికుడికి, అతని కుటుంబానికి వైద్య సదుపాయం పొందేందుకు గుర్తింపు కార్డులు ఇస్తారు. ఈ సదుపాయాలలో ఔట్ పేషెంట్, ఇన్ పేషెంట్ ట్రీట్ మెంట్లు, మందులు ఇవ్వడం, పాథలాజికల్, రేడియో లాజికల్ పరీక్షలకు సూపర్ స్పెషాలిటీ కన్సల్టేషన్ కు, వైద్యానికి, ఆంబులెన్స్ సదుపాయానికి, కృత్రిమ పరికరాలు ఇవ్వటానికి వుంటాయి.

ఒక ఇన్సూర్డ్ ఉద్యోగి వైద్య కారణాలతో అనారోగ్యం వల్ల ఒక సంవత్సరం కాంలో 91 రోజులకు మించి పనిలో లేకపోతే, ఆ సంవత్సరంలో ఇ.ఎస్.ఐ. కి 75 రోజుల కంట్రీబ్యూషన్ చెల్లించి వుంటే ఆ 91 రోజులకు మించకుండా అతనికి నగదు చెల్లింపు జరపబడుతుంది.

ఒక ఇన్సూర్డ్ ఉద్యోగి 2 సం||ల ఇన్సూర్ కు తగిన ఉద్యోగం చేసి వుండి, ఈ కాలంలో 156 రోజులకు తగ్గకుండా చెల్లింపులు జరిపి వుంటే, అతనికి గుర్తించబడిన 34 రకాల దీర్ఘకాలిక జబ్బులతో బాధితుడై వుంటే అతనికి 309 రోజుల నగదును పొందే సదుపాయం వుంటుంది. ఈ సదుపాయాన్ని 730 రోజుల వరకూ పొడిగించబడే వీలుంది. తాత్కాలిక లేదా శాశ్వత అంగవైకల్యాలకు వైద్య సదుపాయం పొందే వీలుంది. ఇన్సూర్ చేసిన వ్యక్తి ఉద్యోగంలో వుండగా గాయపడి గాని, వృత్తి సంబంధిత వ్యాధులతో మరణిస్తే అతని అర్హులైన వారసులు నెలవారీ పెన్షన్ పొందగలరు.

**ఉద్యోగ విరమణానంతర సదుపాయాలు :** ఒక ఇన్సూర్డ్ ఉద్యోగి 5 సంవత్సరాల కన్నా ఎక్కువ కాలం ఇ.ఎస్.ఐ. స్కీం క్రింద వుంటే ఉద్యోగ విరమణానంతరం కూడా అతను, వారసులూ వైద్య సదుపాయం పొందవచ్చు. దీనికోసం వారు సంవత్సరానికి రూ. 120/-లు చెల్లించాలి. ఇన్సూర్డ్ వ్యక్తి ఒకవేళ చనిపోతే అతని వారసులు కూడా సంవత్సరానికి రూ. 120/-లు చెల్లిస్తే వారు కూడా వైద్య సదుపాయం పొందవచ్చు.

**అన్ ఎంప్లాయిమెంట్ ఎలవెన్స్ :** ఫ్యాక్టరీ మూతబడటం వల్ల, రిట్రైన్మెంట్ జరిగితే, ఉద్యోగంలేని సమయంలో జరిగిన



With Best Complements from

శ్రీ వానమాముల మురళీధర్ గారు మహేంద్ర & మహేంద్ర జహీరాబాద్‌లో  
35సం॥ సర్వీసు పూర్తి చేసిన సందర్భంగా మరియు జన్మ దిన సందర్భంగా  
బంధు మిత్రుల, మహేంద్ర & మహేంద్ర జహీరాబాద్ (మెదక్) కార్మికుల  
శుభాకాంక్షలు.



శ్రీ వానమాముల మురళీధర్, శ్రీమతి వానమాముల సుజాత,  
చిరంజీవి దినేష్ కుమార్, కుమారి వి.వి. భవానీ

గాయాలకు శాశ్వతమైన అనర్హత సంభవించి ఉద్యోగం కోల్పోతే నిరుద్యోగ భృతి అత్యధికంగా 12 నెలలకు చెల్లించబడుతుంది. ఇలా పొందాలంటే కనీసం 3 సంవత్సరాలు ఉద్యోగం కోల్పోకముందు ఇ.ఎస్.ఐ. కి చెల్లింపులు జరిపి ఉండాలి. అతని సరాసరి రోజు వేతనంలో 50శాతాన్ని అలవెన్స్‌గా ఇస్తారు.

**ఎదురయ్యే సమస్యలు :** ఇ.ఎస్.ఐ. స్కీములో సదుపాయాలు కొన్ని పెంపొందించి నప్పటికీ కార్మికులు ఇంకా అనేక సమస్యలను ఎదుర్కొంటూనే వున్నారు. ఈ సమస్యల పరిష్కారం కోసం సంబంధిత కార్యాలయాల్లోని అధికారులు తీవ్రమైన నిజాయితీతో కూడిన కృషి చేయాలి. తమ పనుల కోసం కార్మికులు అనేకమంది అధికారులను కలవ వలసిన పరిస్థితి కల్పించబడింది. క్రొత్తగా నోటిఫై చేసిన ప్రదేశాల్లో తగిన మౌలిక సదుపాయాల కల్పనపై సకాలంలో తగిన శ్రద్ధ చూపటం లేదు. కార్మికులు ఇబ్బందులకు గురౌతున్నారు. తగిన మందులూ వుండవు. దాదాపు అన్ని సెంటర్లలోనూ వైద్యులు తగిన శ్రద్ధ చూపించటం లేదు. అమలు చేయటానికి పటిష్టమైన యంత్రాంగం ఏర్పరచాలి. తద్వారా అర్హులయ్యే కార్మికులందరూ స్కీములో కవరయ్యేట్లు చూడాలి.

ఇ.ఎస్.ఐ. బోర్డులో, రీజినల్ కమిటీలలో సభ్యులుగా వున్న సిబ్బందియు ప్రతినిధులు మౌలిక సదుపాయాలు, తగిన విధంగా సేవలు మెరుగుపర్చాలని అనేకసార్లు నుంచి తెలుపుతూనే

వున్నారు. అనేక సమస్యలు ఎత్తి చూపుతున్నారు.

**క్రొత్త ప్రతిపాదనలు :** ఇటీవలే జరిగిన ఇ.ఎస్.ఐ. కార్పొరేషన్ మీటింగ్‌లో ఇ.ఎస్.ఐ. కవరేజి పరిమితిని రూ.15,000/-ల నుండి రూ.25,000లకు పెంచాలని ప్రభుత్వం ప్రతిపాదించింది. సిబ్బందియు ప్రతినిధి కాళీఘోష్ ఈ ప్రతిపాదనను వ్యతిరేకించారు. స్కీమ్ నిర్వహణలో మెరుగుదలల కోసం కొన్ని ప్రతిపాదనలు చేశారు. ఇలా పరిమితిని రూ.25000/-లకు పెంచటం 43 కోట్ల 10లక్షల ఉద్యోగులను ఈ పరిధిలోకి తేదల్చారు. దీనివల్ల కార్పొరేషన్ ఆదాయం రూ.4200 కోట్లు అవుతుందని కార్పొరేషన్ అంచనా. ఉద్యోగులకు కల్పించే సేవలను పెంచటానికి గానీ, అమలు చేసే సేవలను మరింత మెరుగుపర్చటానికి గాని, ఉద్యోగుల కోర్కెలు తీర్చే ఎటువంటి ప్రతిపాదనలు ప్రభుత్వం చేయటం లేదు. మరి కేవలం ఫండ్ పెంచుకోవటమే దీని సారాంశం.

ఈ ఫండు పెంపుదల ఎందుకోసమంటే? క్రొత్తగా మెడికల్ కాలేజీ తెరుస్తారట! దీన్ని ఉద్యోగుల సేవలను మెరుగుపర్చే దానిగా అంగీకరించలేం. ఈ అంశాలపై సిబ్బందియు ప్రధాన కార్యదర్శి తపన్‌సేన్ కార్మికశాఖామంత్రికి లేఖ వ్రాశారు.

ఇ.ఎస్.ఐ. స్కీమ్ మెరుగుదల కోసం శ్రద్ధ పెట్టి పోరాడవలసి వుంది. గత అనుభవమూ పోరాట అవసరాన్నే తెలియపరుస్తోంది.

✽

- ఎ.కె. పద్మనాభన్



# చైనా ఆర్థిక సంస్కరణలు - అమలు - సమీక్ష

చైనా కమ్యూనిస్టు పార్టీ కేంద్ర కమిటీ నాలుగు రోజుల ప్లీనరీ సమావేశం నవంబర్ 12న ముగిసింది. అధ్యక్షులు గ్లీ జింగ్పింగ్ అధికారం స్వీకరించి ఏడాది గడిచిన తరువాత మరిన్ని సంస్కరణలకు చైనా తెరతీస్తుందన్న వార్తల పూర్వరంగంలో ఈ సమావేశాలకు ఎంతో ప్రాధాన్యత సంతరించుకుంది. జింగ్పింగ్ నాయకత్వంలో చైనా ప్రభుత్వం నడక తీరుతెన్నుల నిర్దేశించే సమావేశంగా దీనికి ప్రాధాన్యత ఇచ్చారు. ప్రపంచ పెట్టుబడి దారులు ఎంతో ఆత్రంగా ఎదురు చూసిన ఈ పరిణామంపై తక్షణం వెలువడిన స్పందన చూస్తే వారు ఆశించింది ఒకటి అక్కడ జరిగింది మరొకటని చెప్పవచ్చు. ప్రభుత్వ ప్రకటనలో మాటలు ఎక్కువ వివరాలు తక్కువ, అస్పష్టంగా ఉందన్న వ్యాఖ్యలు వచ్చాయి. పూర్తి వివరాలను చైనా ఇంకా ప్రకటించలేదు. రాబోయే రోజుల్లో చైనా తీసుకోబోయే తదుపరి సంస్కరణల తీరుతెన్ను లేమిటో ఇంకా వెల్లడి కానుందని మీడియాలో వచ్చిన సమాచారం మేరకు ఇది పాక్షిక పరిశీలనగానే పరిగణించాల్సి ఉంటుంది.

చైనా నిర్ణయం వెలువడటం, ఇదే సమయంలో అమెరికాలో ఉద్దీపన పథకాలకు స్వస్తి పలకవచ్చన్న వార్తలు వచ్చిన తరువాత ప్రారంభమైన ప్రపంచ స్టాక్ మార్కెట్లు నష్టాలపాలయ్యాయి. ఇందుకు ఏ పరిణామం ఎంతవరకు కారణమో అప్పుడే చెప్పలేము. ఈ రెండు కారణాలతో సూచీలు పతనమయ్యాయని వార్తలు వచ్చాయి. వివరాలలోకి వెళ్లబోయే ముందు చైనా అధికార వార్తా సంస్థ కథనంలో ఏముందో చూద్దాం.

36.

సమావేశం 'సంబంధిత ప్రధాన అంశాలపై సమగ్రమైన మరియు విస్తృత పర్యవసానాలకు దారితీసే సంస్కరణలపై' నిర్ణయాన్ని ఆమోదించింది. 'ఆర్థిక సంస్కరణలు కీలకం, ప్రభుత్వం మరియు మార్కెట్ మధ్య తగిన సంబంధాలు మౌలిక పరిష్కారం, వనరుల కేటాయింపులో మార్కెట్ నిర్ణయాత్మక పాత్ర వహించేందుకు వదిలి పెట్టటంతో పాటు ప్రభుత్వం కూడా తగు పాత్రనే నిర్వహించాల్సి ఉంది' అని పార్టీ ప్రకటన పేర్కొన్నది. ప్రభుత్వ యాజమాన్య పాత్ర అగ్రగామిగా ఉండాలన్నదానికే చైనా కట్టుబడి ఉంటుంది. ఇదే సమయంలో 'ప్రభుత్వేతర రంగానికి ప్రోత్సాహం, మద్దతు మార్గదర్శకం ఉంటుంది, దాని జీవాన్ని, సృజనాత్మకతను పెంచుతామని' పేర్కొన్నది.

ఇప్పటి వరకు అమలు జరిపిన సంస్కరణలు చైనాలో అభివృద్ధితో పాటు అసమానతలను కూడా పెంచాయి. వాటిని తగ్గించేందుకు చర్యలు తీసుకుంటున్నట్లు కమ్యూనిస్టు పార్టీ గతంలో ప్రకటించింది. ఈ పూర్వ రంగంలో తాజా నిర్ణయం పర్యవసానాలను చూడాల్సి వుంది.

'ఈ సంస్కరణల పథకాలన్నీ మధ్యకాలికం నుంచి దీర్ఘకాలిక లక్ష్యాలతో నిండి ఆర్థిక వ్యవస్థ, ప్రభుత్వ హద్దులేమిటో నిర్దిష్ట పరిచి ఉన్నాయి. రానున్న సంవత్సరాలలో చైనా అభివృద్ధిని ఏడు నుంచి ఎనిమిది శాతం మధ్య నిలకడగా ఉంచగలవు' అని హెచ్ఎస్బిసి చైనా ఆర్థికవేత్త హు హాంగ్బిన్ వ్యాఖ్యానించారు. అయితే ప్రభుత్వ రంగ సంస్థల సంస్కరణలకు సంబంధించి కొత్త ప్రకటనలో ఎలాంటి ప్రస్తావన లేకపోవటం ఆశాభంగం కలిగించింది అన్నారు.

చైనా ఇంటర్నేషనల్ కాపిటల్ కార్పొరేషన్ ప్రధాన ఆర్థికవేత్త పెంగ్ వెన్షెంగ్ మాట్లాడుతూ వనరుల కేటాయింపులో మార్కెట్ శక్తులకు నిర్ణయాత్మక పాత్ర ఇస్తామని చెప్పినందన ప్రభుత్వ రంగ సంస్థల గుత్తాధిపత్యాన్ని బద్దలు చేసేందుకు తదుపరి చర్యలు తీసుకొనే అవకాశం ఉందన్నారు. గ్రామీణ భూలావాదేవీలను అంతిమంగా అనుమతించినప్పటికీ అదీ స్వల్పకాలంలో జరగదని పెంగ్ అన్నారు. ప్రస్తుతం ఉన్న చట్టాల ప్రకారం చైనా రైతులు భూములను అమ్ముకోవటం లేదా ప్లాట్లు వేయటం, అద్దెకు ఇవ్వటానికి అనుమతి లేదు. ఏ అవసరానికి అయినా ముందు స్థానిక ప్రభుత్వానికి అప్పగించిన తరువాత అవసరాలకు కేటాయింపులు జరుగుతాయి.

అంతర్జాతీయ కార్పొరేషన్లకు ప్రోత్సాహం, పోటీని మరింతగా పెంచుతామని, పెట్టుబడుల ప్రవేశాన్ని సరళతరం చేస్తామని, స్వేచ్ఛా వాణిజ్య మండలాల ఏర్పాటు, మరిన్ని ప్రాంతాలలో అనుమతులను విస్తరిస్తామని ప్రకటన పేర్కొన్నది.

డైవా కాపిటల్ మార్కెట్స్ ప్రతినిధి కెవిన్ లెయ్ మాట్లాడుతూ సమావేశ ప్రకటన సంస్కరణల మార్గాన్ని స్థూలంగా వెల్లడించిందని, భవిష్యత్ సంస్కరణలు 'అందని ద్రాక్ష పండ్ల' మాదిరి ఉండబోతున్నాయని, దానికి కారణం అవి ఆదాయం లేదా సంపద పునః పంపిణీకి ఉద్దేశించినవి అన్నారు.

గ్లీ జింగ్ పింగ్ తొలి విధానపత్రం ప్రకారం మార్కెట్ శక్తులు నిర్ణయాత్మక పాత్ర పోషిస్తాయని చెప్పటంతో పాటు కమ్యూనిస్టు పార్టీ హస్తం కూడా గట్టిగానే ఉండాలని చెప్పారని, స్పష్టమైన మార్గ సూచికలకు బదులు క్లిష్టతరమైన మార్గాన్ని చూపటం వంటి వైరుధ్యాలు ఉన్నాయని అమెరికా పత్రిక వాల్స్ట్రీట్ జర్నల్ పేర్కొన్నది.

మార్కెట్పాత్రను పెంచటం గొప్ప ముందడుగు, దీని అర్థం ఆర్థిక వ్యవహారాల్లో ప్రభుత్వ జోక్యం తగ్గి, ప్రభుత్వ సేవలవైపు



మరింత మొగ్గు ఉంటుంది అని చైనా సెంటర్ ఫర్ ఇంటర్నేషనల్ ఎకనమిక్ ఎక్స్‌జెస్ సంస్థ సమాచార విభాగ డైరెక్టర్ క్లు హాంగ్‌కయ్ వ్యాఖ్యానించారని చైనా పత్రిక గ్లోబల్ టైమ్స్ పేర్కొన్నది. మార్కెట్ నిర్ణయాత్మక పాత్ర గురించి సమావేశ ముసాయిదా పత్రంపై ఎంతో చర్చ జరిగింది. అయితే చివరకు కమ్యూనిస్టు పార్టీ అంతిమ డాక్యుమెంట్‌లో మార్కెట్ పాత్ర గురించి నిర్వచనాన్ని తాజా పరిచింది అని బీజింగ్‌లోని నేషనల్ స్ట్రాటజిక్ రిసర్చ్ సెంటర్ పరిశోధకుడు జియాంగ్ యోంగ్ వ్యాఖ్యానించారు.

సంస్కరణలను సమగ్రంగా అమలు జరిపేందుకు సమావేశం ఒక కేంద్ర బృందాన్ని ఏర్పాటు చేసింది. రూపకల్పన, అమలు, పర్యవేక్షణకు మొత్తంగా బాధ్యత వహిస్తుంది. అన్ని స్థాయిలలోని పార్టీ కమిటీలు తమ విధులు నిర్వర్తించాలని పత్రంలో పేర్కొన్నారు.

ఈ బృందం నాయకత్వం ప్రభుత్వ కౌన్సిల్‌కు బదులు పార్టీ నాయకత్వ పాత్ర వహించాలన్న దానికి అనుగుణ్యంగా ఈ చర్య తీసుకున్నట్లు జియాంగ్ పేర్కొన్నారు. సంస్కరణల ద్వారా 2020 నాటికి నిర్ణయాత్మక ఫలితాలను రాబట్టాలని నిర్దేశించారు.

చైనా సంస్కరణలు అసందిగ్ధంగా ఉన్నాయని వ్యాఖ్యలు వెలువడిన పూర్వరంగంలో ఆసియాలో స్టాక్ మార్కెట్ సూచీలు పతనమైనట్లు వార్తలు వచ్చాయి. చైనా, హాంకాంగ్, టోక్యో, ఆస్ట్రేలియా, దక్షిణ కొరియాలో సూచీలు పడిపోయాయి. ఇదే బాటలో ఐరోపా మార్కెట్ కూడా స్పందించింది. అయితే దీనికి అమెరికా ఉద్దీపనల వార్త కూడా కొంతవరకు కారణంగా చెబుతున్నారు.

\* \* \*

## మోడీ పాలనేకు అర్జును చాస్తున్న కార్పొరేట్లు

గుజరాత్‌లో అనేకమంది మైనార్టీలను ఊచకోత కోసిన నరేంద్ర మోడీ మోడల్ పరిపాలన దేశవ్యాపితంగా అమలు కోసం కొన్ని కార్పొరేట్లు అర్జును చాస్తున్నాయని, ఇది దేశ లౌకిక విధానానికి తీవ్ర విఘాతమని వక్తలు తెలిపారు. లౌకిక విధానం చచ్చిపోతే ప్రజాస్వామ్యం దెబ్బతింటుందని, తద్వారా కార్మికుల మధ్య ఐక్యత, వారి మనుగడ ప్రమాదంలో పడుతుందని చెప్పారు. నవంబర్ 7న ఆలం ఖుంద్‌మిర్‌భవన్ (సిఐటియు) గ్రేటర్ హైదరాబాద్ సౌత్ కమిటీ కార్యాలయాన్ని ఐఎస్ సదన్ చౌరస్తాలో సిపిఎం కేంద్ర కమిటీ సభ్యులు ఎంఎ గఫూర్ ప్రారంభించారు. ముందుగా సిఐటియు సీనియర్ నాయకులు పిఎస్‌ఎస్ మూర్తి జెండాను ఆవిష్కరించారు. ఈ సందర్భంగా జరిగిన సభలో సిపిఎం రాష్ట్ర కార్యదర్శి బివి రాఘవులు మాట్లాడారు. కార్మిక భవనాన్ని ప్రారంభించడమంటే ఆలం ఖుంద్‌మిర్ లౌకికవాద అంకిత భావాన్ని, కార్మికుల జీవన విధానాన్ని మెరుగు పరిచేందుకు ఆయన చేసిన కృషిని ముందుకు తీసుకుపోవడమేనన్నారు. దేశంలో, రాష్ట్రంలో కాంగ్రెస్ పార్టీ అనుసరిస్తున్న విధానాల ఫలితంగా మతోన్మాద శక్తులు మోడీ రూపంలో బలపడేందుకు కృషి చేస్తున్నాయన్నారు. ఇది దేశంలో ఉన్న మైనార్టీలకు, కార్మిక వర్గానికి ప్రమాదమని హెచ్చరించారు. మన రాష్ట్రంలో బిజెపి బలపడేందుకు విబజనను వాడు కుంటోందని చెప్పారు. రెండు రాష్ట్రాలు అయితే మతోన్మాదాన్ని తేలికగా రెచ్చగొట్టావుని బిజెపి భావిస్తోందన్నారు. రాష్ట్రంలో అలాంటి అనుభవాలను గతంలో బైంసా, దేవరకొండ, మెదక్ జిల్లాల్లో, నగరంలో చూశామన్నారు. కార్మికుల హక్కుల కోసం జీవన పరిస్థితుల మెరుగుదల కోసం ఐక్యంగా పోరాడాలని

పిలుపునిచ్చారు. ఆ రకంగా లౌకికవాదాన్ని కాపాడాలన్నారు. విడదీసి నాశనం చేసే హిట్లర్ పద్ధతిని కొనసాగించే విధానాలకు న్వస్తీ వలకాలని, సంఘటితంగా నిలబడి హక్కులు సాధించుకోవాలని పిలుపునిచ్చారు. సిపిఎం కేంద్ర కమిటీ సభ్యులు ఎం.ఎ గఫూర్ మాట్లాడుతూ నాడు ఆలం ఖుంద్‌మిర్ నైజాం ఫాసిస్టు విధానానికి వ్యతిరేకంగా నిలబడ్డారని, ప్రజల పక్షాన నిలిచారని, సోషలిస్ట్ సిద్ధాంతం కోసం పోరాడారని గుర్తు చేశారు. పాతబస్తీలో ప్రజాస్వామ్య వాతావరణం లేదని, ప్రజలు అనేక సమస్యలతో కొట్టుమిట్టాడుతున్నారని, వారి సమస్యల పరిష్కారానికి పాటుపడటమంటే ఆలం ఖుంద్‌మిర్ ఆశయాలను ముందుకు తీసుకుపోవడమేనని అన్నారు. మతం పేరుతో జరుగుతున్న ఘర్షణలను నివారించాలంటే కార్మిక వర్గ ఐక్యత పెరగాలన్నారు. రాజ్య సభ మాజీ సభ్యులు పి.మధు మాట్లాడుతూ నగరంలో కార్మికులకు కనీస వేతనాలు లేవన్నారు. ప్రభుత్వ రంగ పరిశ్రమల ప్రాధాన్యత తగ్గి, ప్రైవేట్ రంగ పరిశ్రమల ప్రాధాన్యత పెరుగుతోందన్నారు. దీంతో కార్మికుల హక్కులు బుట్టదాఖలవు తున్నాయని ఆందోళన వ్యక్తం చేశారు. కార్మికులను ఐక్యం చేసేందుకే సిఐటియు కేంద్రీకరిస్తోందని చెప్పారు. ఈ సభకు సిఐటియు నగర ప్రధాన కార్యదర్శి జె.వెంకటేశ్ అధ్యక్షత వహించగా, గ్రేటర్ హైదరాబాద్ సెంట్రల్ కమిటీ కార్యదర్శి పి.ఎస్.ఎన్. మూర్తి, నార్త్ కమిటీ కార్యదర్శి డి.జి. నర్సింహ్మ రావు, సిపిఎం సీనియర్ నాయకులు జి.రఘుపాల్, ఆలం ఖుంద్‌మిర్ కుమారుడు ఆలం జావేద్, సిఐటియు సౌత్ కమిటీ అధ్యక్ష కార్యదర్శులు ఇఎస్‌ఎస్ రెడ్డి, ఎన్.సోమయ్య తదితరులు మాట్లాడారు.

✱



# కార్మికులపై 'సపా' కంపెనీ దాడి

అది మాజీ ముఖ్యమంత్రి నారా చంద్రబాబు నాయుడు ప్రాతినిధ్యం వహిస్తున్న కుప్పంలో ఆయన హయాంలో నిర్మించిన బహుళజాతి సంస్థ. దాని అభివృద్ధికి కార్మికులు అహర్నిశలూ శ్రమించారు. అదనపు పని కూడా చేసి ఉత్పత్తి పెంచారు. లాభాలొచ్చాయి... యాజమాన్యం బాగుపడింది. కార్మికులు మాత్రం దుర్భర జీవితాలు గడుపుతున్నారు. అదనపు పనికి అదనపు వేతనాలేమీ లేవు. అంతేగాకుండా, నిత్యావసరాల ధరల పెరుగుదల నేపథ్యంలో వేతనాలు పెంచాలన్నందుకు 200 మంది కార్మికులను ఉన్న ఫళంగా యాజమాన్యం తొలగించింది. కాంట్రాక్టు రద్దయిందనే సాకుతో నోటీసు జారీ చేసింది. దీంతో ఆ కుటుంబాలు వీధిన పడ్డాయి. ఈ విషయమై చంద్రబాబుకు కార్మికులు మొరపెట్టుకున్నా ఫలితం లేకుండా పోయింది. పూర్తి వివరాలు...

సపా అనే పేరుతో గల (ఇండియా ప్రయివేటు లిమిటెడ్ అల్యూమినియం) కంపెనీ ప్రపంచంలోనే అల్యూమినియం దిగ్గజం. 40 దేశాల్లో ఈ కంపెనీ లావాదేవీలు సాగుతున్నాయి. సుడాన్, కెనడా దేశాలకు చెందిన బహుళజాతి సంస్థ ప్రాతినిధులు 2007లో కుప్పం మండలంలోని తమ్మిగానిపల్లి పంచాయితీ ఏకార్థపల్లిలో దాని శాఖ ఏర్పాటు చేశారు. ఇందులో అద్దాలకు చుట్టూ వచ్చే అల్యూమినియం బీడింగ్ తయారు చేస్తారు. 60 ఎకరాల్లో ఈ ఫ్యాక్టరీ ఏర్పాటయింది. తమ ప్రాంతంలోని యువతకు ఉద్యోగాలొస్తాయన్న ఆశతో రైతులు వారి భూములను ఇచ్చారు. అప్పట్లో దీన్ని నెలకొల్పేందుకు చంద్రబాబునాయుడు కూడా విశేషంగా కృషి చేశారు. శాంతిపురం, రామకుప్పం, వి.కోట, కుప్పం మండలాల నుండి ఇందులో పనికి కుదిరారు.

కంపెనీలో 200 మంది కార్మికులుండేవారు. అందరూ పది, ఇంటర్, ఐటిఐ, డిగ్రీ చదివిన వారే. వీరికి యాజమాన్యం రూ.3000 నుండి రూ.5000/-ల వరకు నెలనెలా నామమాత్రపు వేతనాలు చెల్లిస్తూ వచ్చింది. 'అదనపు పనికి అదనపు వేతనం' ఇస్తామని నమ్మబలికేది. కొన్నిసార్లు 32 గంటల పని చేయించుకునేది. ఇలా కార్మికుల శ్రమతో నెలకు 10 టన్నుల నుండి 600 టన్నులకు ఉత్పత్తి పెరిగింది. కంపెనీకి లాభాలు పెరిగాయి. కానీ, అందులో పని చేస్తున్న కార్మికుల బతుకులు మాత్రం మారలేదు. ప్రారంభంలో ఎంత వేతనం ఇస్తుండేదో ఇప్పటికీ దాన్నే ఇస్తోంది. 'చేసిన పనికి ఓటీ ఇస్తామని చెప్పింది. ఒక్కోసారి 32 గంటలు అయినా మేము పని చేశాము. అదనపు పనికి వేతనం మాత్రం ఇచ్చేది లేదు. దీన్ని అడిగితే

నోటికొచ్చినట్లు బూతులు తిడతారు. మహిళల పరిస్థితి మరీ దారుణంగా ఉండేది' అని కంపెనీలో పని చేస్తున్న వడివేలు ఆవేదన వ్యక్తం చేశాడు.

## ముందస్తు వ్యూహంతోనే అంతా

వెట్టిచాకిరీ, తక్కువ వేతనాలు, వేధింపులతో విసిగిపోయిన కార్మికుల్లో వ్యతిరేకత వ్యక్తమయింది. తమకు ఎనిమిది గంటల పని విధానం, ఉద్యోగ భద్రత కావాలని డిమాండ్ చేశారు. దీన్ని పసిగట్టిన కంపెనీ యాజమాన్యం కార్మికులకు తెలీకుండా రెండు నెలల క్రితం వారిని కాంట్రాక్టు కింద నియమించినట్లు ఒప్పంద పత్రాల్లో సంతకాలు చేయించుకుంది. అనంతరం కర్ణాటక, మహారాష్ట్ర తదితర ప్రాంతాల నుండి కొంత మందిని నెల రోజుల క్రితం శాశ్వత ప్రాతిపదికన నియమించుకుంటూ వచ్చింది. పాత కార్మికుల వద్దే పనినీ నేర్పించింది. ఇలా క్రమంగా 78 మందిని పనిలో కుదుర్చుకుంది. దీన్ని గమనించిన కార్మికులు 'నిన్నా మోన్నా వచ్చిన వారిని పర్మినెంటు చేయడమేంటి...? తమనెందుకు పర్మినెంట్ చేయరు' అని ప్రశ్నించారు. ఈ వివాదం మరింత పెరగకముందే కార్మికులను తొలగించాలని కంపెనీ కుట్ర పన్నింది. ఇందులో భాగంగా, నవంబర్ 15వ తేదీతో కాంట్రాక్టు రద్దు అయిందని చెబుతూ, 16వ తేదీ నుండి ఎవరూ రావాల్సిన పని లేదని, 25వ తేదీన జీతాలు, కార్మికులకు రావల్సిన బకాయిలు అన్నింటినీ ఇస్తామని నోటీసు జారీ చేసింది. దీంతో కార్మికులు ఒక్కసారిగా ఆందోళనకు గురయ్యారు. ధర్నా చేశారు. ఇటీవల జిల్లాకు వచ్చిన టిడిపి అధ్యక్షులు చంద్రబాబుకు వినతిపత్రం ఇచ్చారు. అయినా, ఫలితం లేకుండా పోయింది.

## జీతం అడిగినందుకు గెంటినేత

'జీతాలు పెంచాలని అడిగితే మమ్మల్ని నిర్దాక్షిణ్యంగా తొలగించింది. 200 మందిమి వీధుల పాలయ్యాం. మాస్థానంలో కర్ణాటక, తమిళనాడు నుండి యువకులను 15వేల రూపాయలు ఇచ్చి పెట్టుకుంటోంది'అంటూ కార్మికుడు బాలు మహేంద్రన్ వాపోయాడు. మారుమూల ఉన్న మండలాని, జాతీయ స్థాయికి పెంచిన ఘనత తనకే దక్కిందని నిత్యం చెప్పుకునే చంద్రబాబుకు విన్నవించుకున్నా తమకు ఫలితం లేకుండా పోయిందని కార్మికులు ఆవేదన వ్యక్తం చేస్తున్నారు. దేశంలో నానాటికి దిగజారుతున్న కార్మికుల జీవన పరిస్థితికి, ఉద్యోగుల భద్రతకు ఈ కంపెనీయే ఉదాహరణ. కార్మికులంతా ఐక్యంగా పోరాడితేనే తమ సమస్యలు పరిష్కరించుకోగలరు. పోరాడితే పోయేది ఏమీ లేదు, బానిస సంకెళ్ళు తప్ప అని కార్మికులు గుర్తించాలి.



# తాజా ప్రమాదం ప్రభుత్వం కళ్ళు తెరిపిస్తుందా?

అక్టోబర్ 30 రాత్రి జరిగిన బస్సు ప్రమాదం రాష్ట్రాన్ని విషాదంలో ముంచింది. మనసున్న వారెవరైనా కలత చెందక ఉండలేని దుర్ఘటన. మరో రెండు గంటల్లో ఇంటికి చేరాల్సిన వారు అనంత లోకాలకు వెళ్లడంతో వారి కుటుంబాల ఆక్రందన చెప్పనలవి కాదు. సభ్య సమాజం సిగ్గుతో తలదించుకుంటున్నా ఆ ఛాయలు కూడా కానరాని వారిని ఏమనాలి?

బెంగుళూరు నుంచి హైదరాబాద్ మధ్య దూరం 578 కిమీలు. తెల్లవారే సరికి హైదరాబాద్ లో ఉండాలనేది బస్సు యజమాని హుకుం. విపరీతమైన వాహన రద్దీ ఉంటే హైవేపై ఏకబిగిన ఒకే డ్రైవరు అంత దూరం డ్రైవింగ్ చేయడం అత్యంత ప్రమాదకరం. ప్రమాదానికి అతివేగం, నిర్లక్ష్యం, తదితరాలు కారణాలుగా ప్రచారం జరుగుతున్నది. వీటిని నిగ్గు తేల్చాల్సిందే. కానీ అందుకు ప్రేరేపించి హుకుం జారీ చేసిన యజమాని ప్రధాన ముద్దాయి అనే వాస్తవం మరుగున పడుతున్నది. మోటారు వాహనాల చట్టం కాని, మోటారు ట్రాన్స్ పోర్టు వర్క్స్ చట్టం కాని ఐదు గంటల డ్రైవింగ్ తర్వాత విధిగా 30 నిమిషాలు విశ్రాంతి ఇవ్వాలని నిర్దేశిస్తున్నాయి. రోజుకు 8 గంటలకు మించి డ్యూటీ చేయించకూడదని చట్టాలు ఫోషిస్తున్నాయి. చట్ట నిబంధనలు కచ్చితంగా పాటించేలా చూడాల్సిన కార్మిక శాఖ యజమానుల శాఖగా మారి మత్తులో జోగుతున్నది. ప్రమాదానికి గురైన బస్సు అత్యంత అధునాతన సాంకేతిక పరిజ్ఞానంతో ఉండి మామూలు ఓల్డ్ బస్సు కంటే 4 అడుగుల పొడవు, 4 టన్నుల బరువు అదనంగా ఉండి 140-150 కిమీ వేగంతో ప్రయాణించే సామర్థ్యం కలిగింది. ఇలాంటి బస్సులకు స్పెషల్ మెయింటెనెన్స్ అవసరం. ఈ బస్సులకు నైపుణ్యం, అనుభవం కలిగిన డ్రైవర్లనే నియమించాలి. ప్రమాదానికి గురైన బస్సుకు సాంకేతిక లోపాలు ఉన్నాయా అనే అనుమానాలు వ్యక్తమవుతున్నాయి. బస్సు యజమాని వీటిని పాటించాడా? వాటిని పర్యవేక్షించాల్సిన రవాణా శాఖ ఏం చేస్తున్నది? ప్రస్తుత ప్రమాద ఘటనకు వీరి బాధ్యతలేదా?

**రాత్రి సర్వీసు నిబంధనలేమిటి?** : 1960 దాకా దేశంలో ప్రయాణీకుల బస్సులు రాత్రివేళ తిరగడం నిషేధం. మొట్టమొదటిసారిగా ఎపిఎస్ ఆర్టీసి యాజమాన్యం సమయం ప్రాధాన్యత, ప్రయాణీకుల సౌలభ్యాన్ని గుర్తించి 1960లలో రాత్రి సర్వీసులు ప్రారంభించింది. రాత్రిపూట డ్రైవింగ్ లో డ్రైవరుపై ఒత్తిడిని తగ్గించి, ప్రమాద నివారణ చర్యల్లో భాగంగా కేవలం 4 గంటలకు మించి డ్రైవరుకు విధులు కేటాయించబోమని హామీ ఇచ్చిన తర్వాతనే నాటి ప్రభుత్వం రాత్రి సర్వీసులకు అనుమతించింది.

**లోపభూయిష్టమైన రోడ్ల నిర్మాణం** : ఎక్స్ ప్రెస్ హైవేల నిర్మాణం లో పాటించాల్సిన నియమ నిబంధనలకు పాతరవేస్తున్నారు.

కేవలం గరిష్ట లాభార్జనే లక్ష్యంగా ప్రమాణాలు పాటించకుండా రోడ్ల నిర్మాణం జరుగుతున్నది. జబ్బార్ బస్సు ప్రమాదానికి కారణాలలో రోడ్లు నిర్మాణ లోపాలు ఏమున్నాయో పరిశీలించాలి. టిడిపి నేతలు ఎర్రన్నాయుడు, లాల్ జాన్ బాషాల ప్రమాద ఘనటలు కాని, హైదరాబాద్ - విజయవాడ హైవేలో నార్మెట్ పల్లి క్రాసింగ్ (కామినేని ఆసుపత్రి) వద్ద జరిగిన ప్రమాదాలు, పలు బైపాస్ రోడ్ల వద్ద జరిగిన ప్రమాదాలు రోడ్లు నిర్మాణంలో వైఫల్యాలకు ప్రత్యక్ష ఉదాహరణలు. అదే విధంగా వాహనాల వేగాలకనుగుణంగా రోడ్లుపై (ప్రధాన జాతీయ రహదారులు) లైన్లు విభజన చేయాలి. చైనా, వియత్నాం, తదితర దేశాలలో దీన్ని పాటిస్తున్నారు. కానీ మన జాతీయ రహదారుల్లో మాత్రం పాదచారులు, సైకిలిస్టులు, ఎడ్లబండ్లు నుంచి అత్యధిక వేగంతో వెళ్లే వాహనాలన్నీ ఒకే రోడ్డులో వెళ్లాలి. ఎలాంటి విభజనా లేదు. **ఆర్టీసీ - ప్రైవేటు తేడా** : ఆర్టీసీలో మల్టీ యాక్సిల్, ఓల్డ్ బస్ లకు బెంగుళూరు - హైదరాబాద్ రన్నింగ్ సమయం 10 గంటలు. అంతకంటే ముందు రావడానికి వీలేలేదు. పొరపాటున వస్తే సదరు డ్రైవర్ పై క్రమశిక్షణా చర్యలుంటాయి. ఏ బస్ ఎంత వేగంతో వెళ్లాలో డిపోలోనే నిర్ణయించి కట్టడి చేస్తారు. అంతకుమించి వేగంతో డ్రైవర్ వెళ్ళాలనుకున్నా సాధ్యం కాదు. కానీ ప్రైవేటు ట్రావెల్స్ లో ఇవేవీ లేకపోవడం ప్రమాదాలకు దారితీస్తోంది. ఆర్టీసీ డ్రైవర్ల నియామకానికి ముందు నిర్వహించే పరీక్షలు చాలా పడకట్టగా ఉంటాయి. సెలక్షన్ అనంతరం మూడు నెలల శిక్షణ ఉంటుంది. శిక్షణలో నిగ్గుతేలిన వారికే నియామకాలుంటాయి. క్షుణ్ణంగా వైద్య పరీక్షలు నిర్వహిస్తారు. అనంతరమే విధి నిర్వహణకు అనుమతిస్తారు. అది కూడా దూరప్రాంత రాత్రి సర్వీసులకు కొత్త వారిని అనుమతించరు. బస్సు మెయింటెనెన్స్ కు సంబంధించి నాలుగు దొంతరల విధానం ఆర్టీసీలో నిర్దేశించుకున్నారు. రోజువారీ, వారానికి, నెలకు, మూడు నెలలకు ఏమేమి చేయాలో ఆర్టీసీ యాజమాన్యమే నిబంధనలు రూపొందించుకుంది. మూడు నెలలకొకసారి చేసే మెయింటెనెన్స్ లో ఇంజన్, బ్రేకులు, గ్రీసింగ్, స్ప్రింగ్ బ్లేడ్స్ తో సహా మొత్తం బస్ భాగాలన్నీ ఒక బ్యాచి మెకానికల్ సిబ్బంది 8గంటలు పని చేసి పూర్తి కండిషన్ లో బస్సును ఉంచుతారు. సూపర్ లగ్జరీ, గరుడ, ఇంద్ర, తదితర బస్సులను స్పెషల్ మెయింటెనెన్స్ క్రింద విడదీస్తారు. అధునాతన సాంకేతిక పరిజ్ఞానంపై అవగాహన, అనుభవం, మెళకువలు తెలిసిన మెకానిక్ నే ఇందుకు నియమిస్తారు. ప్రైవేటు యజమానులకు ఇవేవీ పట్టవు. అయితే సంస్కరణల జపం, నష్టాల ముసుగులో ఆర్టీసీ యాజమాన్యం కూడా ఈ స్వీయ నిబంధనల ఉల్లంఘన లకు పాల్పడుతున్నది. పై లక్ష్యాల సాధన కోసం ప్రభుత్వ రంగంలోనే ప్రయాణీకుల రవాణా ఉండాలని రోడ్లు ట్రాన్స్ పోర్ట్ కార్పొరేషన్ చట్టం 1950 లో పార్లమెంటు ఆమోదించింది. బస్సు ఆపరేటర్లలో ఆర్టీసీని



కూడా ఒకటిగా జమకట్టకుండా, ప్రైవేటు యజమానులు కోర్టులో సవాలు చేయకుండా రాజ్యాంగ సవరణ ద్వారా ఆ చట్టాన్ని పటిష్టం చేశారు. ప్రపంచీకరణ, సరళీకరణలో నేటి పాలకులు ఆ చట్టానికి తూట్లు పొడుస్తున్నారు.

**పర్మిట్ నిబంధనలు :** ప్రయాణీకులను చేరవేసే బస్సులకు ప్రధానంగా రెండు రకాల పర్మిట్లు చట్టంలో ఉన్నాయి. అవి స్టేజీ క్యారేజి, కాంట్రాక్టు / టూరిస్టు క్యారేజి. రాష్ట్రంలో 98 శాతం రూట్లలో స్టేజీ క్యారేజి పర్మిట్లు ఆర్టీసికి మాత్రమే ఉన్నాయి. రకరకాల పేర్లతో నడుస్తున్న ప్రైవేటు ట్రావెల్స్ కున్నది కాంట్రాక్టు క్యారేజి పర్మిట్లు. అంటే ఒక బ్యాచి ప్రయాణీకులను ఒకచోటి నుంచి మరొక చోటికి కాంట్రాక్టు పద్ధతిలో తీసుకెళ్లాలి. ఆ విధంగా బ్యాచిలోని ప్రయాణీకుల పేర్లు, వయస్సు, అడ్రసు తదితర వివరాలతో ఏ రూటులో ఎప్పుడు బయలుదేరి ఎప్పుడు తిరిగి వచ్చేదీ తెలియజేస్తూ పర్మిట్ కోసం ముందుగా దరఖాస్తు చేసుకోవాలి. తదనుగుణంగా పొందిన పర్మిట్ ప్రకారమే ఈ బ్యాచి ప్రయాణీకులను తీసుకెళ్లి తిరిగి తీసుకొని రావాలి. అంతే తప్ప రెగ్యులర్ సర్వీసులాగా విడివిడి ప్రయాణీకులను చేరవేయడానికి వీలులేదు..

**ప్రభుత్వం పాత్ర ఏమిటి? :** పైన తెల్పిన చట్ట నిబంధనలు ప్రభుత్వమే రూపొందించింది. వాటిని అమలు చేయాల్సిన బాధ్యత ప్రభుత్వానిదే. అయినా ఇంత నగ్నంగా చట్ట ఉల్లంఘనకు పాల్పడి ప్రయాణీకుల ప్రాణాలను బలి తీసుకుంటున్నా ప్రభుత్వం ఎందుకు స్పందించడం లేదు? ఆర్థికంగా, రాజకీయంగా బాగా పలుకుబడి కలిగిన బడాబాబులే ఈ ప్రయివేటు ట్రావెల్స్ యజమానులు. ప్రయివేటు ట్రావెల్స్ కున్న పర్మిట్లు ఏమిటి? ఆ పర్మిట్ నిబంధనలు ఏమిటి ప్రభుత్వం బహిరంగంగా ప్రకటించాలి. కాంట్రాక్టు క్యారేజి బస్సులలో ప్రయాణాలు చెయ్యవద్దని ప్రయాణీకులను చైతన్యపరచాలి. నిజాయితీగా, స్వేచ్ఛగా తనిఖీలు నిర్వహించి నిబంధనల ఉల్లంఘనలకు పాల్పడే వారిపై కఠిన చర్యలు తీసుకునే విధంగా రవాణా అధికారులను ప్రోత్సహించాలి. ప్రయాణీకుల అవసరాలకు తగిన విధంగా ఆర్టీసి విస్తరణకు ప్రభుత్వం తగిన సహాయ సహకారాలు అందించాలి. ఇవన్నీ ప్రభుత్వం చేస్తుందని ఆశిస్తే అది పెద్ద పొరపాటే అవుతుంది. ప్రజలు కదలాలి. పెద్దఎత్తున ఉద్యమించాలి. ప్రభుత్వం కదలక తప్పని పరిస్థితి సృష్టించాలి. ప్రయాణీకుల భద్రతకు ఇదే పరిష్కారం.

- ఆర్. లక్ష్మయ్య

✱ ఆర్టీసి స్టాఫ్ అండ్ వర్కర్స్ ఫెడరేషన్ రాష్ట్ర అధ్యక్షులు

## సమస్యల పరిష్కారానికై ఆటో కార్మికుల ర్యాలీ



గురి చేస్తున్నారు. నెల్లూరు నగరంలో పుట్టగొడుగుల్లా ఆటో కన్వెంటీ & ఫైనాన్స్ సంస్థలు ప్రభుత్వ నిబంధనలకు విరుద్ధంగా ఆటో కార్మికుల వద్ద అధిక వడ్డీ వసూలు చేస్తూ నిలుపు దోపిడీ చేస్తున్నవి. దీనిపై ప్రభుత్వ అధికారులు వెంటనే స్పందించి ఆటో కన్వెంటీ & ఫైనాన్స్ లపై చర్యలు తీసుకోవాలని కోరుతున్నాము.

ముఖ్య అతిథిగా విచ్చేసిన నెల్లూరు నగర సిఐటియు కార్యదర్శి కత్తి శ్రీనివాసులు మాట్లాడుతూ ఆటో కార్మికులపై ఆర్.టి.ఏ. పోలీసు దాడులను ఆపాలని, చదువుతో సంబంధం లేకుండా కార్మికులందరికీ లైసెన్సులు ఇవ్వాలని కోరారు. ఆటోలు నిలుపుటకు స్టాండింగ్ పాయింట్లు ఏర్పాటు చేయాలని కోరారు. ఇప్పటికైనా ప్రభుత్వ అధికారులు స్పందించి ఆటో కార్మికుల డిమాండ్ల పరిష్కరించాలని కోరారు. కార్మికుల సమస్యలపై అధికారులు స్పందించకుంటే జిల్లాలోని మోటార్ కార్మికులందరిని ఏకం చేసి నెల్లూరు నగరాన్ని దిగ్బంధము చేస్తామని ప్రభుత్వాన్ని హెచ్చరించారు.

ఈ కార్యక్రమంలో నెల్లూరు జిల్లా లారీ వర్కర్స్ యూనియన్ కార్యదర్శి దామోదర్ రెడ్డి, సిపిఎం పార్టీ 19వ డివిజన్ కార్యదర్శి ఆర్. శ్రీనివాసులు, నాల్గవ జోన్ సిఐటియు అధ్యక్షులు సి.హెచ్.నరసింహ, సంఘం నగర నాయకులు బి.ఎస్.రాజు, కె.రాయసన్, కె.సురేష్, సుధాకర్, మధు, మారి కొండయ్య, రత్నం, విల్సన్ మరియు అన్ని స్టాండ్ల అధ్యక్ష కార్యదర్శులతో పాటు ఆటో కార్మికులు పాల్గొన్నారు. ధర్నా అనంతరం కలెక్టర్ కు వినతిపత్రం సమర్పించడం జరిగింది.

✱





## వేధింపుల కోసమే ప్రభుత్వ అధికారుల నిష్ఫలవాజ్యాలు

“ప్రభుత్వ సంబంధిత అధికారులు తమ స్వంత సంస్థ ఉద్యోగి మరణిస్తే, విధవరాలైన ఆయన భార్య చట్టబద్ధ హక్కుగా తనకు కారుణ్య నియామకం కోరితే దానిని నిరాకరిస్తూ రికార్డులను తారుమారు చేస్తూ చాలా బలంగా ఆమె వెంటపడి వివిధ కోర్టుల్లో నిరర్థక వాజ్యాలు వేయటం ప్రభుత్వాధికారుల పరిస్థితికి ఈ పిటిషన్ ఉదాహరణంగా చూపుతోంది. వివిధ కోర్టుల చుట్టూ తిప్పే ఈ పరిస్థితుల వల్ల బాధితురాలు భరించలేని కష్టాలకు గురైంది.”

అంతేకాక, “గత 2 దశాబ్దాల నుండి దేశం మొత్తంలోని కోర్టుల్లో ప్రభుత్వ పరిస్థితి అధికారులు అల్ప మనస్తత్వంతో వేసిన వాజ్యాల వల్ల ప్రభుత్వ ధనం వృధా కావటంతో పాటు, కోర్టుల విలువైన కాలం కూడా ఖర్చు జరుగుతోంది. ఇలా ఎందుకు జరుగుతుందంటే ఇటు అల్పత్వాలతో వాజ్యాలు వేసే అధికారులు ఈ వాజ్యాలకు వ్యక్తిగతంగా బాధ్యత వహించటం లేదు. పైగా వారి జేబులోంచి దీనికోసం ఏమీ ఖర్చు పెట్టరు”.

ఇది ముగ్గురు సభ్యుల సుప్రీంకోర్టు బెంచీ 30 అక్టోబర్ 2013న చెన్నై పోర్టోట్రస్ట్ (సిపిటి) సివిల్ కేసు నెం.34085/2013న స్పెషల్ లీవు పిటిషన్ ను త్రోసి పుచ్చుతూ చెప్పింది.

ఎస్.జయచిత్ర భర్త చెన్నై పోర్టు ట్రస్టులో ప్యూన్, 9.11.2000 లో చనిపోయారు. ఆమె 15.11.2000న కారుణ్య నియామకానికి దరఖాస్తు చేసింది. ఆమె దరఖాస్తును పెండింగ్ లో పెట్టారు. దీన్ని డిసెంబర్ 2004న రిజిస్టర్ చేశారు. జయచిత్ర

భర్త చనిపోయిన తర్వాత చనిపోయిన ఇతరులకు మాత్రం కారుణ్య నియామకాలలో ఉద్యోగాలనిచ్చారు. దాదాపు 10 సంవత్సరాలు సంబంధిత ఆమె దరఖాస్తును త్రోసిపుచ్చుతూనే వచ్చారు. “ఆమెకు కారుణ్య నియామకం ద్వారా సహాయపడవల్సిన అవసరం లేదనే కల్పిత ఆధారాన్ని సృష్టించి ఉద్యోగం నిరాకరించారు” అని సుప్రీం కోర్టు తన ఆర్డరులో తెలిపింది. మద్రాసు హైకోర్టు సింగిల్ జడ్జి ఆమె వాదనను సమర్థించారు. హైకోర్టు డివిజన్ బెంచ్ కూడా మేనేజిమెంటు రివ్యూ పిటిషన్ తిరస్కరించింది. ఇప్పుడు సుప్రీంకోర్టు కూడా మేనేజిమెంటు పిటిషన్ ను తిరస్కరించింది.

### సుప్రీం కోర్టు ఆర్డర్ లో ఇచ్చిన ఆదేశాలు.

1. 2005లో ఇతరుల ఉద్యోగ నియామకాలు పొందిన దానికంటే ముందు కాలం నుంచి పరిగణనలోకి తీసుకుని ఒక నెల రోజుల్లో ఆమెకు ఉద్యోగం ఇవ్వాలి.
2. ఆమె జీతాన్ని గత కాలం నుండి రివైజ్ చేసిన పే స్కేలును బట్టి, అలాగే భవిష్యత్తులోనూ నిర్ణయించాలి.
3. ఆమెకు ఖర్చుల నిమిత్తం ఒక లక్ష రూపాయలు చెల్లించాలి.
4. 6 వారాల్లోగా తీర్పును అమలు జరిపిన నివేదికను హైకోర్టుకు, సుప్రీంకోర్టుకు అందజేయాలి.
5. తీర్పును అమలు చేయడంలో విఫలమైతే హైకోర్టులోనూ, సుప్రీంకోర్టులోనూ కోర్టు ధిక్కరణ నేరంపై చర్యలు తీసుకోబడతాయి.

\* \* \*

## ఇపిఎస్ 1995లో పెన్షన్ లూటీ అంతం కావాలి

ఎంప్లాయిస్ ప్రావిడెంట్ ఫండ్; ఎంప్లాయిస్ పెన్షన్ ఫండ్ లోని సభ్యులందరినీ తప్పనిసరిగా చేరేట్లు 1955 ఎంప్లాయిస్ పెన్షన్ స్కీము - 1995 ఒత్తిడి చేసింది. స్కిం ఆరంభం నుంచే అనేక అంశాలపై సిబిటియు తన వ్యతిరేకతను వ్యక్తం చేసింది. ఆఖరుకు సుప్రీంకోర్టును కూడా ఆశ్రయించింది. దురదృష్టవశాత్తూ మన దేశ అత్యున్నత న్యాయస్థానం ఈ స్కీములో అనేక సదుపాయాలున్నాయనే ప్రభుత్వ వాదనను ఆమోదించింది.

అలా చెప్పిన వాటిలో మూలధనాన్ని వాపస్ చేయడం, కమ్యూటేషన్, పెన్షన్ స్కీములో లోతుగా పరిశీలించి పునః నిర్ణయించటం (రివిజన్) వగైరాలున్నాయి.

2008 సంవత్సరం నుండి కమ్యూటేషన్ సదుపాయాన్ని, మూలధనం తిరిగి చెల్లించబడటాన్ని ఏకపక్షంగా ఉపసంహరించారు. కమ్యూటేషన్ కోరుకున్న వారికి కొన్ని వేలు మాత్రమే ఇచ్చి వారిని అంతులేని దోపిడీకి గురి చేస్తున్నారు.


ఉదాహరణ : 20 సం॥ల పెన్షన్ కు అర్హమైన సర్వీసు తర్వాత 1977లో ఒక ఉద్యోగి రిటైర్ అయినారు. ఆయన

12.4.1997నుండి పెన్షనర్. ఆయన పెన్షన్ రూ.356/-లు మాత్రమే. ఆదీయన పెన్షన్ లో కమ్యూటేషన్ చేయటానికి రూ.13,200/-లు ఏప్రిల్ 2000లో చెల్లించారు. ఏప్రిల్ 2000 నుండి అంటే గత 160 నెలల నుండి ఆయనకు రూ.224/-లు మాత్రమే పెన్షన్ గా చెల్లిస్తున్నారు. ఈ రేటును బట్టి చూస్తే ఇప్పటికే అతని నుండి రికవరీ చేసింది రూ.21,120/-లు. ఈ అధమస్థాయి పెన్షన్ చెల్లింపు మరణించే వరకూ పొందవలసి వుంటుంది. ఆ తర్వాత ఆయన వారుసులకు పెన్షన్ తగ్గింపు దీని ఆధారంగా వుంటుంది.

గవర్నమెంట్ ఉద్యోగుల పెన్షన్ గమనిస్తే వారి నుండి కమ్యూటేషన్ ఎమౌంటు తగినంత రికవరీ జరిపి ఆ తర్వాత కమ్యూటేషన్ ఎమౌంటును ఎడ్జస్టు చేస్తారు. కాని ఇ.పి.ఎస్. 1995 ఒక స్కీము ఇక్కడ అన్యాయం చేయటమే ఒకరూలు. 1955 ఇ.ఎస్.ఐ. లో ఈ దోపిడీ అంతం చేయాలి. ఇది కార్మికుల కోర్కెలలో ఒకటి. సిబిటియు ఇప్పటికే దీనిపై ఒక లేఖ వ్రాసింది. ఈ సమస్యపై ఆందోళన చేయాలి.

✱





# గర్వభంగం

శక్తిపురి రాజ్యాన్ని పరిపాలించే మహాబలుడు అనే రాజు పేరుకు తగినట్లు తనంతటి బలశాలి ఇంకెవరూ లేరు అనుకుని విర్రవీగుతుండేవాడు.

అతని మంత్రి శ్రీనిధికి మాత్రం రాజు వైఖరి నచ్చేది కాదు. ఎంతటి బలశాలి అయినా అంతటి గర్వం పనికిరాదు అనుకునే వాడు. అందులోనూ మహాబలుడు పేరుకు మాత్రమే మహాబలుడు కానీ అతని పరాక్రమం విషయంలో మంత్రికి అంత నమ్మకం వుండేది కాదు.

మహాబలుడికి వేట అంటే మహా ఇష్టం. అడవికి వెళ్ళి క్రూర జంతువులను వేటాడుతుండేవాడు. వేటకు వెళ్లేటప్పుడు రాజు ఎవరినీ వెంట తీసుకుని వెళ్ళకుండా తాను ఒక్కడే వెళ్లేవాడు.

రాజు ఈ విధంగా ఒంటరిగా వెళ్లడం మంచిది కాదనీ, శత్రువులు దాడి చేసే ప్రమాదం ఉన్నదనీ శ్రీనిధి ఎన్నో సార్లు నచ్చజెప్పాలని ప్రయత్నించాడు.

అయినా గర్విష్టి అయిన మహాబలుడు మంత్రి చెప్పిన హితోక్తులు వినిపించుకోలేదు.

ఎప్పటిలాగానే ఒకరోజు మహాబలుడు అడవికి వేటకు వెళ్లాడు. అంతలో హఠాత్తుగా కవచాలు, శిరస్త్రాణాలు ధరించి, ముఖాలను గుర్తు తెలియనీయకుండా ముసుగులు వేసుకున్న ఇద్దరు బలిష్ఠమైన వ్యక్తులు వచ్చి రాజును బంధించి “నిన్ను వధించి, నీ రాజ్యాన్ని హస్తగతం చేసుకుంటాం” అంటూ కత్తులు ఝుళిపించారు.

మహాబలుడు నిశ్చేష్టుడయ్యాడు. “మంత్రి వద్దని ఎన్నోసార్లు వారించినా తాను వినలేదు. శత్రువులు పొంచివుండి తనను బంధించారు. ఇక తనకు మరణం తప్పదు. తన గర్వమే ఈ విధంగా ఒంటరిగా శత్రువులకు చిక్కేలా చేసింది” అనుకున్నాడు. అంతలో చెట్టు చాటు నుండి బయటకు వచ్చిన మంత్రి శ్రీనిధి “క్షమించండి మహారాజా! వీరు మన సైనికులే. తమరు ఒంటరిగా వేటకు రావడం ఎంత ప్రమాదకరమో తెలియజెప్పడానికి ఈ విధంగా చేశాను” అన్నాడు. గర్వభంగమైన మహాబలుడు మంత్రిని అభినందించాడు. ✽



# చూపుడు వేలు

- దాట్ల దేవదానం రాజు

తెల్లారింది. ఎప్పట్లాగే.

ఆకాశం నిండా మేఘాలు. వర్షం వస్తుందేమో. రావచ్చు. రాకపోవచ్చు. ఆయన అలాగే నిలుచుంటాడు. కదలడు.

మెదలడు. గట్టిగా ఎండ కాసినప్పుడూ అంతే. జాతి జనులు కీర్తించినా పొంగిపోడు. వాళ్ల నైరాశ్యానికి...

దైన్యానికి.... పేదరికానికి... ఆత్మ గౌరవ ప్రతీకగా నిండు దుస్తులు ధరించి చిరునవ్వులు చిందిస్తాడు. వెన్నంటి అండగా ఉంటాడు. గుండె గదుల్లో కొలువై ఉంటాడు. గొంతెత్తి రమ్మని పిలవండి. వస్తాడు. ఉన్నట్టుండి మాయమైపోతాడు. మాయమైనట్లు మనకు అనిపించదు. ఎందుకంటే - ఎక్కడో మారుమూల... ఓ ఆక్రందన... అకృత్యం... అంతే ... సిరికిం చెప్పడు అన్నట్లుగా ఎగిరిపోతాడు. పిచ్చిజనం. ఆయనక్కడే ఉన్నాడనుకుంటారు... పొగడ్తలు వింటూ. అంది నిజం కాదు. ఆయన అక్కడ ఉండడు.

యానాం ప్రత్యేక ప్రాంతం. ఫ్రెంచి వారి పాలన సమయంలో కులాల అంతరాలు లేవు. వారు వీరి అని కాదు. తరగతి గదిలో అందరూ ఒకే బెంచీ మీద కూర్చునేవారు. బ్రిటీష్ ఇండియాలో అలా కాదు. ఆంక్షలు ఉండేవి. అట్లాంటి యానాంలో ఇది ఊహించనిదే. అందులోనూ ఊరి మధ్య రాత్రింబవళ్లు పదిమంది తిరుగాడే చోట...

తెల్లారేసరికి జనసమూహం సముద్రమైంది. ఉద్విగ్నం సందోహమైంది.

శాంతింప చేసే వారెవరు? రచ్చ.... రచ్చ... కాబోతుందా?

పట్టుదల... పీకల్లోతు ఆవేశం... బుద్ధి చెప్పాల్సిందే. ముట్టుకుంటే నిప్పులా కాలాల్సిందే... గుణపాఠం కావాల్సిందే.

చూపుడువేలు ప్రాణం. దిశా నిర్దేశ సంకేతం అది. లోపాల్ని ఎత్తి చూపించాలన్నా... తస్మాత్జాగ్రత్త అని బెదిరించాలన్నా.... మార్గం ఇదే అని ఎలుగెత్తాలన్నా... చూపుడువేలునే కదా వాడేది. కొద్దిగా పైకి లేచినట్లు... స్పష్టంగా కనిపించే ఆ చూపుడువేలును... ఎవడో తెగ్గోసాడు. రక్తం కారలేదు. బాధతో విలవిలలాడ లేదు. సహాయం కోసం కేకలు పెట్టలేదు. నొప్పి ఉగ్గబెట్టుకుని భరించాడు... తనే రక్షకుడైనపుడు... తనే కాపాడే వేల్పువు అయినపుడు.... బేలగా... పిరికిగా తప్పు .... తప్పు.

మౌనం. పిడుగులు పడినా చలించని నిశ్శబ్దం... ఎవరైనా చూస్తే గగ్గోలై... ఉద్యమమై.... పోరాటమై... వద్దు... వద్దు.

అయినా ఇది ఎలా బయటపడింది? కాకి ఒకటి వచ్చింది ఒంటరిగా. వాలింది. తడిలేని రక్తస్పర్శ. వాసనలేని గాయం. పదే పదే తల వంచి వార చూపుతో చూసింది. అక్కడుండేదేమో లేనట్లు... కనిపించేదేదో మాయమైనట్లు... గమనించి కావపు

కావుమని అరిచింది. అరక్షణంలో అయిదు... పది కాకులు వచ్చి వాలాయి. జీరపోయిన అరుపు సామూహిక వేదన అయింది. రణగొణ ధ్వని... భాష... గోల... చెవులు చిల్లులు పడేలా, కాకులవే. దారంటా వెళ్లేవారికి చిరాకు. చేతులతో అదిలిచారు. నేలమీంచి ఏదో రాయి తీసి వేస్తున్నట్లు ఉత్తుత్తిగా బెదిరించారు. ఉహూ... వినలేదు. గొడవ తగ్గలేదు...లయగా... రొద.

కాకులు ఇంకా చేరుతున్నాయి. గుంపు పెద్దదైంది. ధ్వని కాలుష్యం...

ఆ దారిన వస్తున్న ఒకడు ఆ గోలకు ఒక్క క్షణం ఆగాడు. కాకుల హంగామా చూసాడు. చుట్టూ పరిశీలించాడు. చనిపోయిన కాకి గానీ మరో పిట్ట అవశేషం గానీ లేదు. అనుమానంలేదు. ఏదో జరిగింది... కారణం లేకుండా కాకులెందుకు గుమిగూడి అరుస్తాయి? పక్కన నిచ్చిన లాంటి మెట్లున్నాయి. ఎక్కాడు. మేఘాలు దట్టంగా అలుముకున్నాయి. కిందకు చూపు సారించాడు. గుండెలు అదిరాయి. విస్తుపోయాడు. అమ్మ బాబోయ్ అనుకున్నాడు.

కోటు... టై...సూటు... నిగనిగలాడే బూట్లు.... గులాబీ రంగుతో నునుపుదేరిన బుగ్గలు... పుష్టిగా... మడిచిన చేతుల్లో పుస్తకం... నిశ్చలంగా... అభావంగా...

జరిగిందేమిటో అర్థమైంది... తనూ అరిచాడు... రామయ్యా... లక్ష్మయ్యా... గొంతెత్తి పిలిచాడు. కంఠంలో సన్నగా వణుకు. ప్రవాహంలా కదిలిన జనం... నిమిషంలో పోగుపడి తలలు పైకెత్తి... నిలబడ్డారు.

అయ్యా... నువ్వెవరు? ఏ లోకం నుండి ఇచ్చటకొచ్చావ్? ఏ ఊరు నీది? ఏం సాధించాలని వచ్చావ్? సాటి మనుష్యులకేం ఇచ్చావ్? నువ్వు చదివిన చదువులేమిటి? నీకు సూర్యునిలా జగజ్జేయమైన వెలుతురులేక్కడివి? భూమి నీ చుట్టూ అలా తిరుగుతుందేమిటి? ఎందుకలా నీటుగా దువ్వుకుని... సొగసుగా ఉన్నావ్? చురుకైన కళ్లలో దోబూచులాడుతున్న ఆ ఆత్మవిశ్వాసం ఎక్కడిది? అణగారిన వర్గాలకు నీవిచ్చే భరోసా ఏమిటి? దుర్భర రక్తిస పొదల్లోంచి... అభిజాత్య వర్ణాల సామాజిక దోపిడీల నుంచి మేల్కొని స్వయం ప్రకాశకుడిగా ఎలా నిలబడ్డావ్? సమ్మోహనంగా ఆకర్షించే నీ విజయ రహస్యమేమిటి? ఇంతటి మనిషి ఆకృతి దాల్చిన దేవతామూర్తివి నిన్ను నీవు కాచుకోలేవా? గుళ్లోని ప్రతిమలా ఉలూకూ పలుకూ లేని రాతిబొమ్మ అవుతావా? ఒక గడియలో... చాకచక్యంగా తప్పుకుని ఎదురుదెబ్బ తీయలేవా? నీలోని రక్తమాంసాలు అందరికీ పంచి అందరిలోనూ నీవు ఆవహించి వాళ్ల ఆగ్రహమే.... వాళ్ల ఆవేశమే... నీదంటావా?





అంతేలే. వాళ్లకు పరీక్షలు కాబోలు. అందరికీ తెలుసు. వ్యవస్థీకృతమైన ఆరాధ్యనీయమైన చరిత్ర నీది.

ఇప్పుడు నీవంటే ఎవరికి కోపం? ఇదీ అసలు ప్రశ్న. ప్రశ్న బాంబులా పేలింది. అరగంట సమయంలో ఊరంతా అట్టుడికి పోయింది. ఎవరు చేశారీ పని? వాడా? వీడా? ఎవడు వాడు? గుండెలు భగ్గుమన్నాయి.

ఆవేశం ఘనీభవించి కసిగా మారుతున్నది.

మెదళ్లు తీవ్రంగా ఆలోచనల్ని నూరుతున్నాయి.

ఎవరి మాటలు ఎవరూ వినేలా లేరు. ఎవరు చెప్పినా అంగీకరించేది లేదు.

ఆయుధాలు వెంటబడి తరుముకు వస్తున్నాయి. ఎవరెక్కడ? ఎవరెక్కడ?

\* \* \*

అసలు నిరసనంటే ఎలా ఉండాలి? బంద్ ఎలా పాటించాలి?

గతంలో పెద్దతంతు. అందర్నీ ఒప్పించాలి. వాళ్లడిగే ప్రశ్నలకు సరైన సమాధానాలు చెప్పాలి. రుజువు పలకాలి. ఫలితం పట్ల అవగాహన కల్పించాలి. కనీసం నాలుగైదు రోజుల ముందు అనుకోవాలి. ప్రతికూల ఘర్షణలు వస్తాయేమో ఆలోచించాలి. పోలీసులతో వ్యవహరించాల్సిన తీరు గురించి చర్చించుకోవాలి. చక్కగా ప్రణాళిక చేసుకోవాలి. వ్యక్తుల మనోభావాలు దెబ్బతింటే నిరసనల తీవ్రత ఎక్కువగా ఉంటుంది. అడ్డుకోవడం ఎవరితరమూ కాదు. అదలా ఉంచితే దేశంలో ఎక్కడ ఏమూల అయినా నిరసనలు తెలిపే తీరు మారపోయింది. ఒక పద్ధతీ పాడూ లేదు. ఎవడిష్టం వచ్చినట్లు వారు నిర్ణయం చేసుకోవడమే. అప్పటికప్పుడే ఆ క్షణమే... ప్రకటించేయడం... అంతే మర్నాడు అంతా బంద్. ఇంకా దారుణం... ప్రతీవోదూ ఆమరణ నీరాహార దీక్షలకు తయారే.. నాలుగు రోజులు నిరాహారం.... అయిదో రోజు ఆసుపత్రి సెలైన్...

ఎంత చులకన? ఎంత సులువు?

యానాం బంద్... నాలుగుదిక్కులూ దిగ్బంధం. గోదావరి ఏటి గట్టు, కనకాల పేట జంక్షన్, టైడల్ లాక్, నీలపల్లి వంతెన... నాలుగు చోట్లా ఊరివాళ్లూ ఊరికానివాళ్లూ. చీమకూడా దారివ్వకుండా మునుపెన్నడూ లేనంత పకడ్బందీగా రికార్డు బ్రేక్ అవ్వాలి. ఆ నా కొడుకులకు బుద్ధి రావాలి. ఇంకెప్పుడూ ఎవడూ పూనుకోకూడదు. అల్లంత దూరంలోఉండాలి. జోలికి వస్తే మనే...

షాపులు... పాఠశాలలు... బ్యాంకులు... పోస్టాఫీసు.. తెరవనీయ లేదు. కడకు పండూ ఫలమూ... మిర్చి.... బజ్జీ... రోడ్డు వార వ్యాపారాలు లేవు. రోడ్డు మీద వాహనాలు తిరగడం లేదు. ఉద్యమకారులవి తప్ప ఎవరి బైకు అయినా వస్తే టైర్లలోని గాలి... ఫట్... చిన్న హోటలు... పాపం సిద్ధం చేసుకున్న కూరగాయల్ని తొక్కి విసిరేసి... చిందరవందర చేసి... బతిమాలుతున్నా వినకుండా... ఏం చెయ్యలేం....

ఫెర్రీ రోడ్డులో హీరో హోండా మంటల్లో... ఎవరంటించారో? నినాదాలు.. ప్లకార్డులు... ఉద్రిక్తత... ఏ క్షణాన ఏం జరుగుతుందో...

పోలీసులు.. చేతులు ముడుచుకుని తుపాకులు చంకలో పెట్టుకుని... వైర్లెస్లో... ఓవర్లు చెప్పుకుంటూ... పాపం, వాళ్లెం చేస్తారు? గతంలో అరెస్టు చేసి పోలీసు స్టేషన్కు తీసుకెళ్ళితే... ఉచ్చ పోసుకోడానికెళ్ళి పురుగుమందు తాగాడొకడు... తగలరాని చోట లారీ తగిలి కార్మికుడు బలైపోయాడు ఇంకోసారి... అర్ధరాత్రి (తెల్లవారుజామునా?) సబ్ జైల్ గోడకు నిచ్చేనలు వేసి లోపలికి దూకి కరుడుకట్టిన నేరస్థుడ్ని చంపే ప్రయత్నం జరిగింది మరోసారి... సంచలనాలన్నింటా పోలీసులే దోషులై... వెంటనే సస్పెన్షన్. అందుకే - డేగకళ్ల పహారాతో భయం... భయంగా...

ఇళ్లలో తలుపులు మూసుకుని... టీవీల ముందు కళ్లు ఆరేసుకుని... క్షణం క్షణం... బిక్కుమంటూ జనం...

అమ్మయ్య... సాయంత్రమైంది. మర్నాటికి ఆందోళన వాయిదా. మరింత తీవ్రంగా చేయాలని నిశ్చయం. హడావుడి సద్దుమణిగింది. వీధుల్లో లైట్లు వెలిగాయి.

\* \* \*

మళ్ళీ తెల్లారింది. టెంట్లో కుర్చీలు... కుర్చీల్లో నల్లబ్యాడ్జీలతో కార్యకర్తలు.

ప్రేతాత్మల పిండ ప్రదానాలప్పుడు ఎదురుచూసే... కాకి... ఈ సారి వచ్చి భుజం మీద వాలింది.

అదిలిస్తే ఎగిరిపోయింది గానీ.... చూపుడువేలు చుట్టూ నీలం రంగు జేబురుమాలు.. రెపరెపలాడుతూ...

తొలగించి చూస్తే ఇంకెముంది? ... చూపుడువేలు మొలిచింది. అచ్చం అంతకుముందులాగే ఉంది. చిచ్చు రగిలించే అసహనాల కళ్లుంటాయని తెలుసు. కాలం చెల్లితే చిట్టే సిమెంటు పోతలూ ఉంటాయని తెలుసు. కానీ, ఎదురుగుండా ఉండే వీధి చివర ఉంటున్న చమురు సంస్థలో పనిచేసే ఆ తమిళ కుర్రాళ్ల కళాత్మక పనితనం ఎవరికీ తెలిసే అవకాశం లేదు.

\*





# అమరుడా ఆరీఫ్ రావన్నా అందుకో జోహార్లు

- పి.ఎన్.మూర్తి, హైదరాబాద్

ఆరీఫ్ ఏడంటు - హైదరాబాద్ తల్లి అడిగిందిరన్న  
కామ్రేడు ఆరీఫ్ - ఏడున్నడంటు లష్కరే ప్రశ్నించెరన్న  
అమరుడా ఆరీఫ్ - రావన్న - అందుకో జోహార్లు ఓయన్న  
రక్కసి చాపొచ్చి - ఎత్తికెళ్ళేనంటు - కబురు తెలిసిన తల్లి - కంట తడి పెట్టింది  
బంధ మెరిగిన గుండె - బ్రద్దలయ్యింది  
ఆరీఫ్ కామ్రేడ్ అగుపించకుంటే - మేముండ లేమంటు - హైదరాబాద్ తల్లి తల్లిడిల్లేరన్న  
అమరుడా ఆరీఫ్ - రావన్న - అందుకో జోహార్లు ఓయన్న  
కసువు లూడ్లే తల్లి - పేగండి పోయింది - కుప్పలెత్తే అయ్య - పలుకు రాకుంది  
ముగ్గుపాలిటి బండి - ముందుకెళ్ళకుంది  
ఆరీఫ్ కామ్రేడ్ అగుపించకుంటే - మేముండ లేమంటు - హైదరాబాద్ తల్లి తల్లిడిల్లేరన్న  
అమరుడా ఆరీఫ్ - రావన్న - అందుకో జోహార్లు ఓయన్న  
బస్సు తోలేటోడు బావురమన్నాడు - ఆటో నడిపేటోడు మొత్తుకొన్నాడు  
కూలినాలియన్న కుమిలి పోయిండు  
ఆరీఫ్ కామ్రేడ్ అగుపించకుంటే - మేముండ లేమంటు - హైదరాబాద్ తల్లి తల్లిడిల్లేరన్న  
అమరుడా ఆరీఫ్ - రావన్న - అందుకో జోహార్లు ఓయన్న  
బంగ్లా కట్టేటోడు - తాపి పట్టాకుండె - తట్ట మోసేటోడు - చిక్కులే చూస్తుంటే  
సెట్రింగు మోస్త్రోమో - చతికిలాపడ్డాడు  
ఆరీఫ్ కామ్రేడ్ అగుపించకుంటే - మేముండ లేమంటు - హైదరాబాద్ తల్లి తల్లిడిల్లేరన్న  
అమరుడా ఆరీఫ్ - రావన్న - అందుకో జోహార్లు ఓయన్న  
దవఖాన నరసమ్మ - వెక్కెకి ఏడ్చింది - నూటేనిమిదుద్యోగి - నివ్వెరాబోయిండు  
కాంట్రాక్టు కార్మికుడు - కన్నీరు కార్చిండు  
ఆరీఫ్ కామ్రేడ్ అగుపించకుంటే - మేముండ లేమంటు - హైదరాబాద్ తల్లి తల్లిడిల్లేరన్న  
అమరుడా ఆరీఫ్ - రావన్న - అందుకో జోహార్లు ఓయన్న  
కమ్యూనిస్టు బాట - కడ వరకు విడవక - ఎర్ర జెండా పిలుపు - ఎదనిండ నిలిపి  
ఉద్యమాల తల్లి - ఊపిరై వెలిగావు  
సమతతోటలోన - పువై విరసావు  
అమరుడా ఆరీఫ్ - రావన్న - అందుకో జోహార్లు ఓయన్న

\*



## గిరిజనే కార్మికుల ప్రత్యేక గోమేస్యాలపై పని చేయాలి - రాంచీ వర్క్ షాపు

పై ఎజెండా ఒక జాతీయ వర్క్ షాప్, జార్ఖండ్ రాజధాని రాంచీలో నవంబర్ 6వ తేదీన జరిగింది. ఈ వర్క్ షాపుకు ఆంధ్ర నుండి 5గురు, విజయనగరం నుండి ఒకరు, విశాఖ నుండి ఇద్దరు, తూర్పుగోదావరి నుండి ఇద్దరు హాజరయ్యారు.

కార్మికుల సమస్యలు తీసుకొని పోరాడటంలో సిఐటియు ఇతర కేంద్ర ట్రేడ్ యూనియన్స్ కంటే ముందున్నది. గిరిజనుల్లో నేటికి అత్యధికులు రాజకీయంగా బూర్జువా, భూస్వామ్య పార్టీల పలుకుబడిలో ఉన్నారు. ఇతరత్రా కూడా, మతపరమైన, ప్రాంతీయంగా కూడా సంస్థల ప్రభావంలో ఉంటున్నారు. అందువలన ట్రేడ్ యూనియన్ రంగంలో చేసే కృషిని కొనసాగిస్తూ, గిరిజనుల ప్రత్యేక సమస్యలను తీసుకొని వాటి పరిష్కారానికై పోరాడాలి. అంటే వివక్షత, వారి సామాజిక సమస్యలు, వారి శ్రమకు తక్కువ వేతనం కట్టడం మొదలైన వాటిని తీసుకోవాలి. స్థూలంగా ఈ ఎజెండాతో వర్క్ షాప్ నిర్వహించారు.

రాంచీలో దాదాపు 17 గ్రామాలలో మధ్యనిషేధ కమిటీలు వేశారు. వాటి ద్వారా గిరిజనుల్లో మధ్య నిషేధం అవసరాన్ని ప్రచారం చేస్తున్నారు. జార్ఖండ్ లో ఒక గిరిజన గ్రామంలో గిరిజన యువతి అత్యాచారానికి గురైతే, ఆమెకు న్యాయం చెయ్యాలని సిఐటియు కమిటీ కార్యచరణ చేపట్టింది. రూర్కెలా వద్ద కొన్ని చోట్ల గిరిజనులకు ఒక రకమైన కూలి, గిరిజనేతరులకు మరో రకమైన కూలి ఇస్తున్నారు. విశాఖ జిల్లాలో మనం మంచి కృషి చేశాము. ఆ వివరాలు మన ప్రతినిధి సూర్య నారాయణ తెలియ చేశారు. మరో కొత్త అనుభవం బీహార్ లో మన కృషికి

సంబంధించి వివరించారు. మహిళలకు ఆటో డ్రైవర్లుగా మనం ట్రైనింగ్ ఇచ్చి సర్టిఫికేట్స్ కూడా ఇస్తున్నాము.

సమావేశానికి అఖిల భారత కేంద్రం నుండి కా॥ హేమలత మరియు తపన్ సేన్ లు హాజరయ్యారు. 5, 6 గురు మినహా అంతా గిరిజన సామాజిక తరగతులు నుండే హాజరయ్యారు. అందరూ సిఐటియు కార్యకర్తలే.

ఈ వర్క్ షాప్ జార్ఖండ్ లో, సరైన స్థలంలోనే జరిపారు. జార్ఖండ్ లో 28% గిరిజనులుండగా, రాంచీలో 48% ఉన్నారు. ఆ రాష్ట్ర ప్రధాన రంగం మైనింగ్ బొగ్గు, ఇనుము, మాంగనీస్, బాక్సైడ్ మొదలైనవి. ఆ రాష్ట్ర సిఐటియు ప్రధాన కార్యదర్శి రామానందన్. ఈయన రంగంలో పేరుకు ఉద్యోగి. ఉద్యోగి అయినా చేసేది పూర్తి కాలం టి.యు. పనే. రాష్ట్ర అధ్యక్షుడు ఎకౌంటెంట్ జనరల్ ఆఫీసులో చేస్తూ రాజీనామా చేసి పూర్తికాలం వచ్చారు. రాంచీలో మాకు వాలంటీరుగాను, మమ్మల్ని స్టేషన్ నుండి తీసుకు వచ్చిన కార్యకర్త. ఏర్పాట్లు పర్యవేక్షణ ఈ ముగ్గురు గిరిజనులే. కన్ ట్రాక్షన్ రంగం నుండి పూర్తికాలం కార్యకర్తలుగా వచ్చారు.

రైలు రాంచీలో ప్రవేశించగానే, నవంబరు నెల ప్రారంభమే అయినా 15 డిగ్రీల సెల్సియస్ స్వాగతం పలికింది. అదే రోజు వర్క్ షాప్ ముగించుకొని తిరుగు ప్రయాణంలో ఆ టెంపరేచర్, ఖరగ్ పూర్ వరకు వచ్చి వీడుకోలు పలికింది.

\* \* \*


- దువ్వ శేషబాబ్జి

### వి.ఆర్.ఏ. ల సమస్యలపై దశల వారీ

#### ఆందోళనకు రాష్ట్ర కమిటీ పిలుపు

పెండింగ్ సమస్య పట్ల రాష్ట్ర ప్రభుత్వ వైఖరికి నిరసనగా

- \* డిసెంబర్ 2, 3 తేదీల్లో మండల కార్యాలయాల వద్ద ధర్నాలు
- \* డిసెంబర్ 5 నుండి 8 వరకు జిల్లా కలెక్టరేట్ల వద్ద రిలే నిరాహార దీక్షలు
- \* డిసెంబర్ 9న కలెక్టరేట్ల ముట్టడి
- \* డిసెంబర్ 10 నుండి హైదరాబాద్ ఇందిరా పార్కు వద్ద దీక్షలు నిర్వహించాలని రాష్ట్ర కమిటీ పిలుపునిచ్చింది.



వి.ఆర్.ఏ. ల వేతనం, డి.ఏ. పెంచాలని, ప్రభుత్వ ఉద్యోగులుగా గుర్తించాలని, సిసిఎల్ఎ సిఫార్సులు అమలు చేయాలని, సీమాంధ్రలో సమ్మెలో పాల్గొనని

వి.ఆర్.ఏ. లకు వేతనం ఇవ్వాలని, తదితర

పెండింగ్ సమస్యలు పరిష్కరించాలని కోరుతూ

తేది. 30.11.2013న ముఖ్యమంత్రికి వినతిపత్రం

అందచేస్తున్న వి.ఆర్.ఏ. నాయకులు.



# నేపాల్ లో ఎర్రజెండా రెపరెపలు

హిమశిఖరం నేపాల్ లో మరోసారి ఎర్రజెండా రెపరెపలాడింది. నవంబర్ 19న జరిగిన రెండవ రాజ్యాంగ సభలోని 601 స్థానాలకు గాను 575 సీట్లకు జరిగిన ఎన్నికల్లో ఫలితాలు అనూహ్యంగా వచ్చాయి. గత ఎన్నికలలో రెండవ స్థానంలో ఉన్న నేపాల్ కాంగ్రెస్, మూడవ స్థానంలో ఉన్న యుఎంఎల్ పార్టీలు మొదటి స్థానం కోసం పోటాపోటీగా ముందుకు సాగాయి. పెద్ద పార్టీగా ఉన్న మావోయిస్టులు మూడోస్థానానికి చేరి అనూహ్య ఓటమికి గురయ్యారు. గత ఐదు సంవత్సరాలుగా నూతన రాజ్యాంగాన్ని ఏర్పరచుకోవటంపై కొనసాగిన రాజకీయ సంక్షోభ పూర్వరంగంలో మొత్తం మీద కమ్యూనిస్టులకు మెజారిటీ ఓట్లు, సీట్లు రావటాన్ని బట్టి ఇప్పటికీ ఓటర్లు కమ్యూనిస్టులపైనే విశ్వాసం ఉంచారన్నది తేటతెల్లమైంది. ఈ సభ కాలపరిమితి రెండు సంవత్సరాలు. గత సభలో ఒక ఒప్పందానికి రాలేకపోయిన కారణంగా గడవును నాలుగేళ్లకు పొడిగించారు. గతేడాది మే 28న సభ రద్దయింది. ప్రపంచంలో మరే దేశంలోనూ ఈ విధంగా రెండవ రాజ్యాంగ సభ ఎన్నికలు జరగలేదని చెబుతున్నారు.

అక్కడి ఎన్నికల ప్రక్రియ ప్రకారం రాజ్యాంగ సభలోని 240 స్థానాలకు మన మాదిరే నియోజకవర్గాల నుంచి, మరో 335 మంది సభ్యులను దామాషా ఓటు ప్రాతిపదికన ఎన్నుకుంటారు. దామాషా ఓట్లను బట్టి వివిధ పార్టీల నుంచి ఇరవై ఆరు స్థానాలకు సభ్యులను నామినేట్ చేస్తారు. 240 స్థానాలకు గాను నేపాల్ కాంగ్రెస్ 105, తాము 97 స్థానాలను గెలుచుకొనే అవకాశం ఉందని ఎన్నికలకు ముందు ప్రకటించిన యుఎంఎల్ కు 91, మావోయిస్టు పార్టీకి 26 స్థానాలు వచ్చాయి. మిగిలిన వాటిని ఏడు చిన్న పార్టీలు, స్వతంత్రులు గెలుచుకున్నారు. పోలై చెల్లిన ఓట్లలో 335 స్థానాలకు వచ్చిన దామాషాను నిర్ణయించి ఆ మేరకు పార్టీలకు సీట్లు కేటాయిస్తారు. యుఎంఎల్, నేపాల్ కాంగ్రెస్ పార్టీలు కేవలం ఒక శాతం అటూ ఇటూగా పోటాపోటీగా, మావోయిస్టులు మూడవ స్థానంలో ఉన్నారు. గత ఎన్నికలలో దాదాపు 30 శాతం ఓట్లు తెచ్చుకున్న మావోయిస్టులు ఇప్పుడు సగం ఓట్లు కోల్పోయి 16 శాతంతో ఉన్నారు. యుఎంఎల్ పార్టీ 2008లో 20 శాతం తెచ్చుకోగా, ఇప్పుడు మరో ఏడు శాతం అదనంగా తెచ్చుకుంటున్నట్లు ఓటింగ్ సరళి తెలుపుతోంది. నియోజకవర్గ స్థానాల్లో ఎక్కువ గెలుచుకున్న నేపాల్ కాంగ్రెస్ ఒక శాతం వెనుకబడి ఉంది. నియోజకవర్గ స్థానాల్లో ఒక్క సీటు కూడా తెచ్చుకోలేని కొన్ని పార్టీలు దామాషా ఓట్లను గణనీయంగా తెచ్చుకున్నట్లు వెల్లడి అవుతోంది. మొత్తం 122 పార్టీలు పోటీ

చేశాయి. గత ఎన్నికలలో వచ్చిన ఫలితాలను బట్టి దామాషా ఓట్లు కూడా దాదాపు ఇదే మాదిరి ఉండే అవకాశం ఉంది. కొద్ది తేడాతో పెద్ద పార్టీగా నేపాల్ కాంగ్రెస్ అవతరించవచ్చు తప్ప దానికి అవసరమైన సంపూర్ణ మెజారిటీ వచ్చే అవకాశం లేదు. గతంలో మాదిరే ఏ పార్టీకి మెజారిటీలేని స్థితిలో మరోసారి రాజకీయ ప్రతిష్టంభన ఏర్పడుతుందా? విజ్ఞతను పాటించి పార్టీలు ఒక అంగీకారానికి వస్తాయా? రావా అన్నది ఇప్పుడు తలెత్తిన ప్రశ్న.

గతంలో 2008 ఏప్రిల్ పదిన జరిగిన నియోజకవర్గ ఎన్నికలలో మావోయిస్టులకు 120, దామాషాలో 110, నామినేటెడ్ సీట్లు 9, మొత్తం 229 వచ్చాయి. ఇదే విధంగా నేపాల్ కాంగ్రెస్ కు 37,73,5 వంతున మొత్తం 115, యుఎంఎల్ పార్టీకి 33,70,5 వంతున 108 సీట్లు వచ్చాయి. గత ఎన్నికలలో కోటి 75 లక్షల మంది ఓటర్లు ఉండగా ఈసారి ఓటర్ల నమోదుకు బయోమెట్రిక్ (వేలి ముద్రల సేకరణ) విధానం అనుసరించారు. ఈ కారణంగా ఒకే ఓటరు పలుచోట్ల నమోదయ్యే అవకాశం లేనందున సంఖ్య కోటి 22 లక్షలకు తగ్గిపోయింది. ఈసారి అసాధారణ రీతిలో రెండు లక్షల మందికి పైగా భద్రతా సిబ్బందిని వినియోగించారు. గత ఎన్నికలలో 54 పార్టీలు పోటీ చేస్తే ఇప్పుడు 122 కు పెరిగాయి. నియోజకవర్గ సీట్లకు 6,128 మంది దామాషా సీట్లకు 10,709 మంది పోటీ చేశారు. అమెరికా మాజీ అధ్యక్షుడు జిమ్మీ కార్టర్ తో సహా 355 మంది అంతర్జాతీయ పరిశీలకులు వచ్చారు. ఎన్నికలను బహిష్కరించాలన్న చీలికవర్గపు మావోయిస్టులను ఓటర్లు పట్టించుకోలేదు. గతం కంటే ఎక్కువగా పోలింగ్ జరిగింది. వారు బలంగా ఉన్నట్లు చెబుతున్న ప్రాంతాలలో 83 శాతం పోలింగ్ నమోదైంది. అనేక ప్రాంతాలలో రోడ్ల దిగ్బంధనాలు, బాంబు పేలుళ్లు జరిగినా ఓటర్లు లెక్కచేయలేదు.

ఈ ఎన్నికలలో దాదాపు అన్ని పార్టీల ముఖ్య నాయకులందరూ రెండేసి నియోజకవర్గాలలో పోటీ చేయటం గమనించాల్సిన అంశం. ప్రధానిగా పనిచేసిన మావోయిస్టు పార్టీ అధ్యక్షుడు ప్రచండ నేపాల్ కాంగ్రెస్ కు చెందిన ఒక స్థానిక నాయకుడి చేతిలో ఖాట్మండ్ లోని ఒక స్థానంలో పెద్ద తేడాతో ఓడిపోయారు. మరో స్థానంలో స్వల్ప మెజారిటీతో ఎన్నికయ్యారు. ఆ పార్టీ తరపున ఓడిపోయిన ప్రముఖులలో మరొక మాజీ ప్రధాని బాబూరామ్ భట్టారాయ్, అధికార ప్రతినిధి అగ్ని ప్రసాద్ సప్ కోటా ఉన్నారు. కమ్యూనిస్టుల కంచుకోటగా పేరు పొందిన రాజధాని ఖాట్మండు నగరంలో నేషనల్ కాంగ్రెస్ మెజారిటీ స్థానాలు గెలుచుకుంది.



మీకు తెలుసా ?

## తగ్గుతున్న మహిళా ఉద్యోగిత శాతం

తగ్గుదల

➤ 2001లో 25.6 శాతంగా వున్న మహిళా ఉద్యోగిత 2001-12లో 21.9 తగ్గిపోయింది. 10 సం||రాల్లో 4వ వంతు నుండి 5వ వంతుకు పడిపోయింది.

➤ 2010లో ఆర్గనైజ్డ్ సెక్టార్ ఉద్యోగులు 58.6 లక్షలు. అందులో మహిళలు 20.4 శాతం.

పట్టణ & గ్రామీణ ప్రాంతాల్లో :-

➤ పట్టణ ప్రాంతాల్లో 2001లో 30.08 శాతం 2011లో 24.08 శాతానికి తగ్గిపోయింది.

రంగాలు :

➤ ప్రైవేటు రంగంలో మహిళా ఉద్యోగిల 24.05 శాతం కానీ ప్రభుత్వ రంగంలో 17.9 మాత్రమే.

కేంద్ర ప్రభుత్వ ఉద్యోగాలలో మహిళలు 1991లో 7.06%; 2001లో 7.05 %; 2009లో 10%

(ఈ వివరాలు ఇటీవలే కేంద్ర లేబర్ & ఎంప్లాయిమెంట్ ఇచ్చిన సమాచారం నుంచి సేకరించబడింది బిజినెస్ లైన్ 10 అక్టోబర్ 2013లో ప్రచురించబడింది.)

→ అనూహ్యంగా ఘోర పరాజయం పాలు కావటంతో మావోయిస్టులు కంగుతిన్నారు. ఓట్ల లెక్కింపు సరళి వెల్లడి కాగానే రిగ్గింగ్ జరిగిందని ఆరోపించి, లెక్కింపు నిలిపివేయాలన్న మావోయిస్టుల డిమాండ్ను ఎన్నికల కమీషన్ తిరస్కరించింది. తొలుత తాము రాజ్యాంగ సభను బహిష్కరిస్తామని మావోయిస్టులు ప్రకటించారు. అయితే తరువాత పోలింగ్ కేంద్రాల నుంచి లెక్కింపు కేంద్రాలకు ఓట్ల పెట్టెలను చేరవేసే సమయంలో అక్రమాలు జరిగాయని ఆరోపించారు. చివరకు ఓటమిని అంగీకరించారు. వారి ఓటమికి దారి తీసిన కారణాలు ఇంకా పూర్తిగా వెల్లడి కావాల్సి వుంది. అయితే కొందరు పరిశీలకులు ఇప్పటికే కొన్ని అభిప్రాయాలు వెల్లడించారు. వాటి సారాంశం ఇలా ఉంది. మావోయిస్టు పార్టీ నుంచి చీలిపోయిన మోహన్ వైద్య వర్గం ఎన్నికలను బహిష్కరించాలని పిలుపు నివ్వటంతో పాటు మావోయిస్టు పార్టీ అభ్యర్థుల ఓటమికి పని చేసింది. గత ఎన్నికలలో తాము తొలిసారిగా రంగంలోకి దిగినందున తమకు ఒక అవకాశం ఇమ్మని అడగటం ఫలితాన్నిచ్చింది. అలా ఇచ్చిన అవకాశాన్ని ఐదేళ్లలో సద్వినియోగం చేసుకోలేకపోయారు. గత ఎన్నికల నాటికి మావోయిస్టుల వద్ద ఆయుధాలున్నాయి. గ్రామీణ ప్రాంతాలలో వారంటేభయం ఉంది. ఇతర పార్టీలు పట్టణాలు, జిల్లా కేంద్రాలకే పరిమితం అయ్యారు. అతి విశ్వాసం, వ్యవధిలేని కారణంగా ప్రచారం కూడా సరిగా చేసుకోలేకపోయారు. దాంతో మావోయిస్టులు రెచ్చిపోయారు. ఈసారి వారి వద్ద ఆయుధాలు లేవు. ఒప్పందం ప్రకారం కొంత సాయుధ కేడర్ భద్రతా దళాల్లో చేరింది. మావోయిస్టులకు తీవ్ర ఓటమి ఎదురైనప్పటికీ దాని బలాన్ని తక్కువ అంచనా వేయటానికి లేదు. అర్థ, అంగబలంలో ఇప్పటికీ దానిదే పైచేయిగా ఉంది. వారి అభిప్రాయాలను విస్మరించటానికి లేదు. ఎన్నికలలో తాము ఓడిపోయినంత

మాత్రాన ఓటర్లు తమ అజెండాను ఓడించినట్లు కాదని మావోయిస్టు నాయకుడు బాబూరామ్ భట్టారాయ్ ఒక ప్రకటనలో పేర్కొన్నారు. తమ అజెండాకు తప్పుడు భాష్యాలు చెప్పటం, ఇతర పార్టీలు అప్రజాస్వామిక పద్ధతులు అనుసరించిన కారణంగానే తాము ఓడిపోయామని పేర్కొన్నారు. మిగిలిన పార్టీలు గత అనుభవాలు పునరావృతం కాకుండా చూసుకున్నాయి. యుఎంఎల్ పార్టీ అగ్రనాయకుల్లో భిన్న వైఖరులు ఉన్నప్పటికీ ఓటర్లు ఆ పార్టీ వైపు మొగ్గారు. గత ఎన్నికలలో పోటీ చేసిన రెండు చోట్లా ఓడిపోయిన ఆ పార్టీ నాయకుడు మాధవ్ కుమార్ నేపాల్ ఈసారి రెండు చోట్లా గెలిచారు. మరోవైపు నేపాల్ కాంగ్రెస్ గతంలో మాదిరి ప్రముఖ నాయకులెవరూ లేనప్పటికీ, అగ్రనాయకుల్లో విభేదాలున్నా అతి పెద్ద పార్టీగా అవతరించింది.

తెరాయ్ ప్రాంతంలో గత ఎన్నికలలో గణనీయ విజయాలు సాధించిన ప్రాంతీయ పార్టీలు ఈసారి చతికిలబడ్డాయి. ఈ ఎన్నికలలో స్వతంత్రులతో సహా మొత్తం చిన్న పార్టీలన్నీ నియోజకవర్గాలలో 18 స్థానాలు మాత్రమే తెచ్చుకున్నాయి. గత ఎన్నికలలో 48 స్థానాలలో విజయం సాధించాయి. నూతన రాజ్యాంగం ఎలా ఉండాలన్న దానిపై గతంలో ఎకాభిప్రాయం కుదరలేదు. ఫెడరలిజం, ప్రభుత్వ వ్యవస్థ అధ్యక్ష తరహానా, ప్రధాని నాయకత్వంలో ఉండే పార్లమెంటరీ ప్రజాస్వామ్య పద్ధతా లేక మిశ్రమ పద్ధతా వంటి విషయాలు వివాదా స్పదమయ్యాయి. గత సభలో నేపాల్ కాంగ్రెస్, యుఎంఎల్ పార్టీలు కలిసినప్పటికీ అవసరమైన మెజారిటీ లేని స్థితి. అయితే ఈసారి అలాంటి పరిస్థితి లేదు. రెండింటికీ కలిపితే సంపూర్ణ మెజారిటీ ఉంది. చిన్నా చితక పార్టీలపై ఆధారపడాల్సిన అవసరం లేదు.

✱ ✱ ✱



# 'ఒపీనియన్ పోల్'ను నిషేధించాలా ?

నవంబర్ నెలలో 5 రాష్ట్రాల్లో ఎన్నికలు జరగగా, 2014లో పార్లమెంట్ కు ఎన్నికలు జరగబోతున్నాయి. ఈ సందర్భంలో ఒపీనియన్ పోల్స్ పై ఒక చర్చ నడుస్తోంది. ఎన్నికల ప్రక్రియ మొదలైన తర్వాత శాంపిల్ పద్ధతిలో ఓటర్ల దగ్గర ఎవరికి ఓటు వేయాలనుకుంటున్నారని అభిప్రాయాలు సేకరించి ముందుగానే ప్రకటిస్తున్నారు. దీన్నో కార్పొరేట్ మీడియా ప్రధానపాత్ర పోషిస్తోంది. అసలు ఫలితాలను ప్రభావితం చేసే ప్రయత్నం జరుగుతోంది. ఒపీనియన్ పోల్స్ ను నిషేధించాలా? లేక ఆ ప్రక్రియపై ఆంక్షలు పెట్టాలా.

## సందర్భం

ఒపీనియన్ పోల్స్ ను నిషేధించటంపై రాజకీయ పార్టీల నుండి ఎన్నికల కమీషన్ అభిప్రాయాలను సేకరించటం మీద పెద్ద దుమారం చెలరేగుతోంది. వాక్ స్వాతంత్ర్యం, మీడియా స్వేచ్ఛల మీద దాడి జరుగుతున్నట్లుగా బిజెపి మరియు మీడిలోని ఒక సెక్షన్ ఈ ప్రక్రియను చిత్రీకరిస్తున్నాయి. అందుకని ఒపీనియన్ పోల్స్ కి సంబంధించి కొన్ని అంశాలను పరిశీలించటం అవసరం.

## మొదటిది :

ఎన్నికల కమీషన్ రాజకీయపార్టీల అభిప్రాయాలను కోరటం క్రొత్త కాదు. పది సంవత్సరాల క్రితం రాజకీయ పార్టీలతో సంప్రదింపుల తర్వాత ఎన్నికల ప్రక్రియ మొదలైన దగ్గర నుండి పూర్తయ్యే వరకు ఎగ్జిట్ పోల్ ప్రచురణను, ప్రసారాన్ని నిషేధించారు. ఎన్నికలు వివిధ దశల్లో జరుగుతాయి. ఎగ్జిట్ పోల్స్ ఫలితాలను ప్రకటించినట్లయితే తర్వాతి దశ ఓటర్ల మీద ప్రభావం పడుతుందని నిషేధించారు. ఆ సమయంలో ఒపీనియన్ పోల్స్ పైన కూడా చర్చ జరిగింది. కానీ నిర్ణయం తీసుకోలేదు.

ఎగ్జిట్ పోల్ అంటే ఓటేసిన తర్వాత బూత్ నుండి బయటకు వచ్చేటప్పుడు ఎవరికి ఓటు వేసేవని అడిగి, దాన్ని బట్టి ఎవరు గెలుస్తారనే అంచనా వేసి ముందుగానే ప్రకటించటం. ఒపీనియన్ పోల్ అంటే కొన్ని ప్రశ్నలు వేసి వచ్చిన సమాధానాలను వర్గీకరించి ప్రచురించటం. ఉదాహరణకు ఎవరు సమర్థ ప్రధాని? ఒపీనియన్ పోల్ లో ఎవరికి ఓటేయాలనుకుంటున్నావ్ ? దానికి కారణం ఏమిటి? అని కూడా అడుగుతారు. ఈ అభిప్రాయాలు కూడా ఓటర్లను ప్రభావితం చేస్తాయి.

## రెండు :

సమాచారం తెలుసుకునే ప్రాథమిక హక్కును హరించినట్లుగా ఇప్పుడు బిజెపి గగ్గోలు పెట్టడం ఆశ్చర్యం కలిగిస్తుంది. పేరును బట్టి చూసినా ఒపీనియన్ పోల్స్

అభిప్రాయాలు అవుతాయి తప్ప సమాచార కాజాలదు. అభిప్రాయాలు ప్రభావం కలిగిస్తాయి. 2004 ఎన్నికల తర్వాత తన అభిప్రాయాన్ని కోరినపుడు ఒపీనియన్ పోల్స్ ప్రచురణను ఎలక్షన్ నోటిఫికేషన్ ఇచ్చిన తర్వాత నిషేధించాలని కోరింది. అన్ని రాజకీయ పార్టీలు కూడా నోటిఫికేషన్ ఇచ్చిన దగ్గర్నుండి ఫలితాలు ప్రకటించే దాకా ఒపీనియన్ పోల్స్ ప్రచురణను నిషేధించాలని అభిప్రాయపడినట్లు ఎలక్షన్ కమీషన్ తన డాక్యుమెంట్ లో పేర్కొంది. బిజెపి రెండు నాల్గల ధోరణిని ప్రదర్శిస్తోంది. 2004 ఎన్నికలకు ముందు ఒపీనియన్ పోల్స్ ద్వారా లాభం పొందాలని చూసింది. ఓడిపోయిన తర్వాత నిషేధించాలన్నది. మరలా ఇప్పుడు మాటమార్చి నిషేధించటాన్ని వ్యతిరేకిస్తోంది.

## మూడు :

పాశ్చాత్య దేశాల్లో ఒపీనియన్ పోల్స్ ను అనుమతించినపుడు ఇండియాలో ఎందుకు నిషేధించాలనే ప్రశ్న వేస్తున్నారు. ఇందులో నిజం లేదు. స్పెయిన్ లో ఎన్నికల ప్రక్రియ సమయంలో కొంత కాలం పాటు నిషేధం ఉంది. ఇటలీలో ఎలక్షన్ రోజుకు ముందు 15 రోజులు వాటి ప్రచురణను నిషేధిస్తారు. ఎన్నికల రోజున న్యూజిలాండ్ లో మీడియాను బ్లాక్ వుట్ చేస్తారు. ఇండియాలోనూ 40 రోజుల ముందు నుండి మోడల్ కోడ్ అమల్లో వుంది. ఈ సమయంలో క్రొత్త పథకాలు ప్రగటించకూడదు. ఓటర్లను ప్రభావితం చేసేలాగా రెచ్చగొట్టే పన్నాసాలు చేయకూడదు. అందుకని నియంత్రణ క్రొత్త కాదు.

## నాలుగు :

ఈ రోజుల్లో స్వేచ్ఛా హక్కు కూడా ఉచితం కాదు. ఒక హక్కును కొనుక్కోవాల్సిన వస్తే అది స్వేచ్ఛ క్రిందికి రాదు. ప్రస్తుతం వార్తలను డబ్బు పెట్టి కొనుక్కోవటం విచ్చలవిడిగా జరుగుతున్న సందర్భంలో అభిప్రాయాలను వ్యక్తపర్చే స్వేచ్ఛ, మీడియా స్వేచ్ఛ వక్రీకరణకు గురవుతోంది. లాభాలను దండుకోవటం కోసం వార్త యొక్క లక్ష్యం త్యాగం చేయబడుతోంది.

నోటిఫికేషన్ దగ్గర నుండి ఎన్నికలు అయిపోయేంత వరకు మాత్రం నిషేధం ఉండాలి. అందరితో సంప్రదించిన తర్వాత ఎంత కాలమనేది ఎన్నికల కమీషన్ నిర్ణయించవచ్చు. ఓటర్ల మైండ్ లో ఏముందనేది తెలుసుకోవటం కష్టం. గతంలో ఎన్నోసార్లు ఒపీనియన్ పోల్స్ తప్పుల తడకలని ఓటర్లు నిరూపించారు. అవి అశాస్త్రీయ పద్ధతి వల్ల కావచ్చు లేదా ఏదో కొద్దిమందిని అడిగి నిర్ధారణకు రావటం వలన కావచ్చు.

- పి. అజయ్ కుమార్





# అంగారకుడి శైవుల అడుగు

పిఎస్ఎల్వి తన సుదీర్ఘ ప్రయాణాన్ని గమ్యం చేరుతుందో లేదోననే ఆందోళన. నిశ్శబ్ద వాతావరణంలో కౌంట్డౌన్ ముగిసింది. -9 నుండి 0...8 అవగానే పచ్చని చెట్ల నుండి నిప్పులు గక్కుతూ పిఎస్ఎల్వి సి-25 సతీష్ ధావన్ స్పేస్ సెంటర్, నవంబర్ 5న మధ్యాహ్నం 2.38.25 నిమిషాలకు నింగికెగిసింది. నాలుగు దశలు విజయవంతంగా పూర్తి చేసుకుంది. 43.32 నిమిషాల ప్రయాణ అనంతరం మార్స్ ఆర్బిట్ మిషన్ అంగారకుడి మార్గంలో పడింది. సాధారణంగా పిఎస్ఎల్వి ద్వారా పంపించే ఉపగ్రహాలు ఇప్పటి వరకూ 18 నుండి 20 నిమిషాల వ్యవధిలోనే లక్ష్యాన్ని చేరేవి. తొలిసారిగా 43 నిమిషాల 32 సెకన్లు ప్రయాణం చేసి రాకెట్ నుండి ఉపగ్రహం వేరుపడి నిర్దేశిత లక్ష్యాన్ని చేరింది. సాధారణంగా పిఎస్ఎల్వి లో 4 ఎక్స్ఎల్ స్ట్రాప్ ఆన్ మోటార్లు వాడతారు. సి-25లో 6 ఎక్స్ఎల్ మోటార్లను ఉపయోగించారు. భూమి దగ్గరగా 250 కి.మీ. దూరంగా దీర్ఘవృత్తాకార కక్ష్యలో

23,500 కిలోమీటర్ల దూరంలో ఉపగ్రహాన్ని చేర్చాల్సి ఉంది. భూమి దగ్గరకు 246.0, దూరంగా 23,560 కిలో మీటర్ల దీర్ఘవృత్తాకార కక్ష్యలో అంగారకుడి మార్గంలో ప్రవేశపెట్టారు. ఇప్పటి నుండి 15 రోజుల పాటు బెంగళూరులోని హసన్లో మాస్టర్ కంట్రోల్ ఫెసిలిటీ నుండి ఒక్కో దశను దాటుకుంటూ భూమికి దగ్గరగా 300 కిలో మీటర్లు, దూరంగా రెండు లక్షల కిలోమీటర్ల

పరిధిలో వృత్తాకార కక్ష్యలో పరిభ్రమించేలా శాస్త్రవేత్తలు పర్యవేక్షిస్తున్నారు. 300 రోజుల తర్వాత 35 వేల కిలోమీటర్లు ప్రయాణం చేసి అంగారకుడికి దగ్గరగా చేరుకుంటుంది. ఈ దశలో ఉపగ్రహంలో అమర్చిన ఐదు పరికరాలు పని చేయడం వల్ల అంగారకుడిపై అన్వేషణ ప్రారంభమవుతుంది. అక్కడి చిత్రాలను తీసేందుకు రంగురంగుల కెమెరా, అంగారకుడి నుండి వచ్చే ఆవిర్లను విశ్లేషించేందుకు, నీరు, ఇతర చిన్న జీవులను పరిశీలించేందుకు పరికరాలను అమర్చారు.

ఐదేళ్లకొకసారి భూమికి దగ్గరగా అంగారకుడు వస్తుంది. ఈ ఏడాది కూడా అలా వస్తుండడంతో ఇస్రో 18 నెలల పాటు కష్టపడి ఈ ప్రాజెక్టు పూర్తి చేసింది. ఇస్రో చరిత్రలో ఇది అత్యంత సుదీర్ఘ ప్రయాణ ఉపగ్రహం. ఇప్పటి వరకూ 20వేల కిలో మీటర్ల పరిధిలోనే భారత భూభాగంలో ఉన్న ఇస్రో రాడార్లు రాకెట్ గమనాన్ని పరిశీలించేవి. ఆ పరిధి దాటాక పరిశీలించే రాడార్ వ్యవస్థ ఇస్రోకు లేకపోవడంతో నలంద, యమున ఓడలను అద్దెకు

తీసుకుని పసిఫిక్ మహాసముద్రంలో మార్స్ ఉపగ్రహ పయనాన్ని పర్యవేక్షించారు. 3 నుండి 4దశలు అత్యంత కీలకం కావడంతో అద్దెకు తీసుకున్న రాడార్లు పని చేస్తాయో లేదోనని శాస్త్రవేత్తలు ఆందోళనపడ్డారు. కానీ, రాడార్లు అత్యంత అద్భుతంగా పని చేశాయి. పిఎస్ఎల్ సి25 నాలుగు దశలు దాటుకుని మార్స్ మార్గంలో వెళ్లేందుకు దోహదపడ్డాయి. ఈ ప్రయోగంతో దేశ ప్రజలకు నేరుగా ఉపయోగం లేనప్పటికీ శాస్త్ర సాంకేతిక రంగాల్లో తామెవరికీ తీసిపోమని, తమకూ సత్తా ఉందని చాటుకునేందుకు ఇస్రో ఈ ప్రయోగం చేపట్టింది. ఇందుకు 450 కోట్ల రూపాయలు ఖర్చు చేశారు. ఉపగ్రహం బరువు 1337 కిలోలు. అందులో 857 కిలోల ఇంధనం ఉంది. అది మండించడం ద్వారా 300 రోజులు ప్రయాణిస్తుంది.

## ఐదు కీలక దశలు

ఈ ప్రయోగంలో ఐదు కీలక దశలను దాటాల్సి ఉంది. అందులో భూస్థిర కక్ష్యలోకి ఉపగ్రహాన్ని విజయవంతంగా ప్రవేశపెట్టడం మొదటి దశ. 15 రోజుల పాటు బెంగళూరులోని హసన్లోని ఎంసిఎఫ్ సెంటర్ నుంచి ఉపగ్రహం కక్ష్య పెంచుకుంటూ వెళ్లేలా ఆపరేట్ చేస్తారు. నవంబర్ 30 రాత్రి, డిసెంబర్ ఒకటిన ఉపగ్రహంలోని ఇంధనాన్ని మండించి అంగారక గ్రహానికి దగ్గరగా వెళ్లే ప్రయత్నం చేస్తారు. వచ్చే ఏడాది సెప్టెంబరు 24న ఆ గ్రహానికి మరింత దగ్గరగా వెళ్లేలా చూస్తారు. భూమి చుట్టూ 9 లక్షల కిలో మీటర్లు తిరుగుతుంది.

ప్రయోగం విజయవంతం కావడంతో ఇస్రో చైర్మన్ రాధాకృష్ణన్ ఆనందం వ్యక్తం చేశారు. ఇది ఇస్రో కుటుంబ విజయమని ప్రకటించారు. మిషన్ డైరెక్టర్ కున్ని కృష్ణన్, విక్రం సారాభాయ్ స్పేస్ సెంటర్ డైరెక్టర్ ఎస్.రామకృష్ణన్, షార్ డైరెక్టర్ ఎం.వై.ఎస్. ప్రసాద్, మాజీ డైరెక్టర్ ఎం.చంద్రదత్తన్ ప్రయోగాన్ని పర్యవేక్షించారు. శాస్త్ర సాంకేతికపరంగా విజయాలు సాధిస్తున్నప్పటికీ ఇస్రో లాంటి సంస్థలకు చైర్మన్గా ఉన్న వ్యక్తులు మూఢ విశ్వాసాలను పాటించడం విజ్ఞాన శాస్త్రాన్ని అవమానించడమే. స్పేస్ సిటీలో నమూనాను తిరుపతిలో వెంకటేశ్వరుని పాదాల చెంత ఉంచడం అనేది మూఢనమ్మకమని భారతరత్న సి.ఎస్.ఆర్.రావు గారు స్పష్టం చేశారు. శాస్త్రవేత్తలు మూఢనమ్మకాలను వ్యాపింప చేయడం అవాంఛనీయం. దీనిని నివారించాలి.

\*\*\*



జోహార్



కామ్రేడ్ సయ్యద్ ఆలీఫ్

మృతికి కార్తికలోకం సంతాపం తెలియజేస్తున్నది









మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KI VOIA 478
పుస్తకం పేరు	5825, 2030
తారీఖు	25/8/23
మొదలు లభ్య	yes
వెనుక లభ్య	yes
మొత్తం పేజీలు	37
పెద్ద సైజు పేజీలు	No
భాగం పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Mounika
పరీక్ష చేసినది	manasa
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good